

«شەرق شامىلى قۇرۇلۇشى» كىتاب نەشر قىلىش تۈرى (1133)

“东风工程” 图书出版项目之1133



ئۇيغۇر خەلق تارىخى قۇساقلىرىدىن نەمۇنىلەر



(2)

شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سەن نەشرىياتى

ئۇيغۇر خەلق تارىخىي قوشاقلاردىن نەمۇنىلەر

维吾尔历代民谣精选

(2)



ISBN 978-7-5469-0925-7



9 787546 909257 >

定价:8.40 元

ئۇيغۇر خەلق تارىخى
قوشاقلىرىدىن نەمۇنىلەر



تۈزگۈچى: ئۈچقۇنجان ئۆمەر

شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سىن نەشرىياتى

كىتاب ئىسمى: ئۇيغۇر خەلق تارىخىي قوشاقلىرىدىن نەمۇنىلەر (2)

مەسئۇل مۇھەررىرى: نۇرئالىيە ئابدۇكېرىم

تەكلىپلىك مۇھەررىرى: ئەركىن ئىبراھىم پەيدا

مەسئۇل كوررېكتورى: جاسارەت غۇپۇر

مۇقاۋىنى لايىھەلىگۈچى: غالىب شاھ

نەشرىيات: شىنجاڭ گۈزەل سەنئەت - فوتو سۈرەت نەشرىياتى

شىنجاڭ ئېلېكترون ئۈن - سىن نەشرىياتى

ئادرېسى: ئۈرۈمچى شەھىرى شىخۇڭ غەربىي يولى 36 - نومۇر

پوچتا نومۇرى: 830000

تېلېفون: 4690106 - 0991

تارقاتقۇچى: شىنجاڭ شىنخۇا كىتابخانىسى

زاۋۇت: شىنجاڭ خۇالۇڭ باسما ئىشلىرى چەكلىك مەسئۇلىيەت شىركىتى

فورماتى: 787×1092 م م 1/32

باسما تاۋىقى: 6

نەشرى: 2010 - يىل 7 - ئاي 1 - نەشرى

بېسىلىشى: 2010 - يىل 7 - ئاي 1 - قېتىم بېسىلىشى

كىتاب نومۇرى: ISBN 978-7-5469-0925-7

باھاسى: 8.40 يۈەن

图书在版编目(CIP)数据

维吾尔历代民谣精选. 2: 维吾尔文 / 乌其洪江·玉麦尔主编. -- 乌鲁木齐: 新疆美术摄影出版社: 新疆电子音像出版社, 2010.7

ISBN 978-7-5469-0925-7

I. ①维… II. ①乌… III. ①维吾尔族-民歌-作品集-中国-维吾尔语(中国少数民族语言) IV.
①I277.291.5

中国版本图书馆 CIP 数据核字(2010)第 122599 号

书 名	维吾尔历代民谣精选(2)
主 编	乌其洪江·玉麦尔
责任编辑	努尔阿利亚·阿布都克里木
特约编辑	艾尔肯·伊布拉音·湃达
责任校对	加沙热提·吾甫尔
封面设计	阿里甫·夏
出 版	新疆美术摄影出版社 新疆电子音像出版社
地 址	乌鲁木齐市西虹西路 36 号
邮 编	830000
电 话	0991-4690106
发 行	新疆新华书店
印 刷	新疆新华华龙印务有限责任公司
开 本	787mm×1092mm 1/32
印 张	6
版 次	2010 年 7 月第 1 版
印 次	2010 年 7 月第 1 次印刷
书 号	ISBN 978-7-5469-0925-7
定 价	8.40 元

كىرىش سۆز

«شەرق شامىلى قۇرۇلۇشى» دۆلەت ۋە ئاپتونوم رايون بىر تۇتاش پىلانلىغان، ئاپتونوم رايونلۇق ئاخبارات - نەشرىيات ئىدارىسى كونكرېت تەشكىللەپ يولغا قويغان خەلققە پايدا يەتكۈزىدىغان قۇرۇلۇش. بۇ قۇرۇلۇشنىڭ ئاساسىي ۋەزىپىسى ئاخبارات - نەشرىياتچىلىقنىڭ تارقىتىش ئۇسۇلى ئارقىلىق، پۈتۈن شىنجاڭدىكى ھەر مىللەت دېھقان - چارۋىچىلىرى ئارىسىدا پەن - تېخنىكا بىلىملىرىنى ئومۇملاشتۇرۇپ، ئىلغار مەدەنىيەتنى تارقىتىپ، ئۇلارغا پەن - تېخنىكا بىلىملىرىنى ئۆگىتىدىغان، ساپاسىنى ئۆستۈرىدىغان، نامراتلىقتىن قۇتۇلۇپ ھاللىق سەۋىيەگە يېتىش ئىقتىدارىنى كۈچەيتىدىغان ئاخبارات - نەشرىيات ئاممىۋى مۇلازىمەت سىستېمىسى بەرپا قىلىپ بېرىشتىن ئىبارەت.

شىنجاڭدىكى ھەممە يېزا - كەنتلەرگە كىتاب، ئۇن - سىن نەشر بۇيۇملىرىنى تەقدىم قىلىش — «شەرق شامىلى قۇرۇلۇشى» دىكى مۇھىم تۈرلەرنىڭ بىرى. بۇ تۈردە سوت - سىياسەتنىڭ يېڭى يېزا قۇرۇلۇشى مۇساپىسى ۋە مەركەز - نىڭ «يېزا، يېزا ئىگىلىكى، دېھقانلار» خىزمىتى توغرىسىدا دىكى ئورۇنلاشتۇرۇشى مۇھىم نۇقتا قىلىنىپ، پارتىيەنى

سۆيۈش، ۋەتەننى سۆيۈش، سوتسىيالىزمىنى سۆيۈشكە ئائىت ئوقۇشلۇقلار، «يېزا، يېزا ئىگىلىكى، دېھقانلار» خىزمىتىگە ئائىت پەننى ئومۇملاشتۇرۇش ئوقۇشلۇقلىرى، سەھىيە - ساقلىقنى ساقلاش بىلىملىرىگە ئائىت ئوقۇشلۇقلار، قانۇن ساۋاتلىرىنى ئومۇملاشتۇرۇشقا ئائىت ئوقۇشلۇقلار، قۇرامىغا يەتمىگەنلەرنىڭ ئىدىيە ۋە ئەخلاق تەربىيەسىگە ئائىت ئوقۇشلۇقلار، قوش تىل مائارىپى ئوقۇشلۇقلىرى، جۇڭخۇا مىللەتلىرىنىڭ ئەنئەنىۋى مەدەنىيىتىنى ئەۋج ئالدۇرۇشقا ئائىت ئوقۇشلۇقلار، كۆڭۈل ئېچىشقا ئائىت ئوقۇشلۇقلار، سوتسىيالىستىك يېڭى يېزا قۇرۇلۇشىغا ئائىت ئوقۇشلۇقلار، ماركىسىزىملىق دىن قارشى، پارتىيەنىڭ مىللەتلەر سىياسىتى ۋە دىن سىياسىتىگە دائىر بىلىملەرنى ئومۇملاشتۇرۇشقا ئائىت ئوقۇشلۇقلار قاتارلىق ئون چوڭ تۈر بويىچە نەشر بۇيۇملىرى نەشر قىلىش ئورۇنلاشتۇرۇلدى. مەزمۇن جەھەتتە، سوتسىيالىستىك ئىناق جەمئىيەت بەرپا قىلىش ۋە سوتسىيالىستىك يېڭى يېزا قۇرۇش ئاساسىي لىنىيە قىلىندى؛ دېھقانچىلىق، چارۋىچىلىق رايونلىرىنىڭ «ئىشلەپچىقىرىشنى تەرەققىي تاپقان، تۇرمۇشى باياشات، يېزا ئىستىلى مەدەنىي، كەنت مۇھىتى رەتلىك ۋە پاكىز، باشقۇرۇشى دېموكراتىك بولۇش» قاپتېشىنى ئىلگىرى سۈرۈش نىشانى قىلىندى؛ نەشر قىلىشتا «دېھقانچىلىق - چارۋىچىلىق كەسىپلىرىگە يېقىنلاشتۇرۇش، دېھقانچىلىق - چارۋىچىلىق رايونلىرىغا يېقىنلاشتۇرۇش، دېھقان - چارۋىچىلارغا يېقىنلاشتۇرۇش» مەقسەت قىلىندى؛ ھەر مىللەت دېھقان -

چارۋىچىلىرى ئوقۇپ چۈشەنەلەيدىغان، ئۆگىنەلەيدىغان، ئىشلىتەلەيدىغان بولۇش پىرىنسىپ قىلىندى. بىز نەشر بۇيۇملىرىنى ئاممىباب، چۈشىنىشلىك قىلىپ تۈزۈشكە، تېكىستىمۇ، رەسىمىمۇ، ئاۋازىمۇ بار قىلىپ چىقىرىشقا تىرىشتۇق، شۇنداقلا ئىلمىي ۋە ئەمەلىي بولۇشىغا، مەزە مۇنلۇق ۋە قىزىقارلىق بولۇشىغا كۈچىدۇق، يېڭى تېخنىكا، يېڭى ئىدىيە ۋە يېڭى بىلىملەر ئارقىلىق، ھەر مىللەت دېھقان - چارۋىچىلىرىنى يېڭى ئىدىيە، يېڭى يۈكسەكلىك ۋە يېڭى نەزەرگە ئىگە قىلىشقا تىرىشتۇق.

بىز يەنە «شەرق شامىلى قۇرۇلۇشى» ئارقىلىق، ھەر مىللەت دېھقان - چارۋىچىلىرىنىڭ كىتاب سېتىۋېلىشى، كىتاب ئوقۇشى تەس بولۇش مەسىلىسىنىڭ دەسلەپكى قەدەمدە ھەل بولۇشىنى، پۈتۈن شىنجاڭدىكى دېھقانچىلىق - چارۋىچىلىق رايونلىرىنى كىتاب ۋە ئۇن - سىن بۇيۇملىرى بىلەن تەمىنلەش يېتەرلىك بولماسلىق مەسىلىسىنىڭ ئۈنۈملۈك ياخشىلىنىشىنى، ئاز سانلىق مىللەت يېزىقىدىكى مۇنەۋۋەر نەشر بۇيۇملىرىنىڭ قاپلاش دائىرىسى ۋە تەسىر دائىرىسىنىڭ تېخىمۇ كېڭىيىشىنى، ھەر مىللەت دېھقان - چارۋىچىلىرىنىڭ مەھسۇلاتىنى ئاشۇرۇپ، كىرىمىنى كۆپەيتىپ، ئىلمىي بېيىشنى ئەقلىي مەدەت ۋە مەنىۋىي كۈچ بىلەن تەمىن ئېتىشىنى ئۈمىد قىلىمىز.

شىنجاڭ ئاخبارات - نەشرىياتچىلىقنىڭ «شەرق شامىلى قۇرۇلۇشى» رەھبەرلىك گۇرۇپپىسى ئىشخانىسى

مۇندەرىجە

قىز كۆچۈرۈش قوشىقى	1
ئۇچار قۇش ۋە ھايۋاناتلار ھەققىدىكى قوشاقلار	21
ئۈچ ۋىلايەت ئىنقىلابى ھەققىدە قوشاقلار	25
ئەخمەتجان قاسىمى ھەققىدە قوشاقلار	30
غېنى باتۇر ھەققىدە قوشاقلار	40
رىزۋانگۈل ھەققىدە قوشاق	44
ئانا ۋە جەڭچى ئوغۇل ھەققىدە قوشاقلار	47
جەڭچى بالىلار ھەققىدە قوشاق	51
ئەنجانباي ھەققىدە قوشاق	53
سوپاخۇن سوۋۇروپ ھەققىدە قوشاق	56
ئابلا موللا ھەققىدە قوشاق	59
ھۈسەيىن مەتگاجىت ھەققىدە قوشاق	62
شانىياز ھەققىدە قوشاق	65
مەڭلىك باقى ھەققىدە قوشاق	68
نىياز ئالتۇنچى ھەققىدە قوشاق	71
توتېم ھەققىدە قوشاق	73
مايمىخان ھەققىدە قوشاقلار	77
نەۋرۇز قوشاقلىرى	95
مۈچەل قوشاقلىرى	102

105	 كۆك (مایسا) مەشرىپى قوشاقلرى
107	 چىن مودەن قوشاقلرى
113	 ھەمرا بىلەن ئانارخان قوشاقلرى
121	 گۈلەمخان ھەققىدە قوشاقلار
127	 گۈلدەسخان ھەققىدە قوشاق
129	 ئايمخان ھەققىدە قوشاق
132	 سارىخان بانۇ ھەققىدە قوشاقلار
140	 نۇزۇگۈم قوشاقلرى
158	 مىراجىخان ھەققىدە قوشاق
161	 سادىر پالۋان قوشاقلرى

قىز كۆچۈرۈش قوشقى

«قىز كۆچۈرۈش قوشقى» — ھەم تارىخىي قوشاق، ھەم «توي - مەرىكە قوشقى» بولۇش ئالاھىدىلىكى بىلەن ئۇزۇن زامانلاردىن بۇيان خەلق ئارىسىدا تارقىلىپ كېلىۋاتقان قوشاقلارنىڭ بىرىدۇر. ئۇ فېئوداللىق نىكاھ تۈزۈمىگە نارازى بولۇپ، ئەركىن مۇھەببەتكە ئىنتىلگەن سان - ساناقسىز ئۇيغۇر ياشلىرىنىڭ يۈرەك ساداسى سۈپىتىدە خەلق قەلبىدىن ئورۇن ئالغان. بۇ قوشاق مەزمۇن ۋە بەدىئىي ئالاھىدىلىكى جەھەتتىن ئۆزىگە خاس ئورۇندا تۇرىدۇ.

1

ھاي - ھاي ئۆلەڭ، ھاي ئۆلەڭ،
گۈل قايدا بار؟ يارى - يار.
بىر ياخشىغا بىر يامان،
ھەر جايدا بار، يارى - يار.

ھاي - ھاي ئۆلەڭ، ھاي ئۆلەڭ،
قار كېلىدۇ يارى - يار.

بەرگى غازاڭ تون كىيىپ،
يار كېلىدۇ، يارى - يار.

يىغلىما قىز، يىغلىما قىز،
خۇش بولۇرسەن يارى - يار.
قارچىغىدەك يىگىتكە،
قۇش بولۇرسەن يارى - يار.

يىغلىما قىز، يىغلىما قىز،
تويۇڭ بولدى يارى - يار.
ئالتۇن گۈللۈك كۆشۈكلۈك،
ئويۇڭ بولدى يارى - يار.

ھاي - ھاي ئۆلەڭ، ھاي ئۆلەڭ،
كېلىن كەلدى، يارى - يار.
ئىككى قولى كۆكسىدە،
خېنىم كەلدى يارى - يار.

ھاي - ھاي ئۆلەڭ، ھاي ئۆلەڭ،
قانداق قىلاي يارى - يار.
خەنجەر ئېلىپ يۈرەكنى،
پارە قىلاي، يارى - يار.

ھاي - ھاي ئۆلەڭ، ھاي ئۆلەڭ،
كۆيىدى يۈرەك يارى - يار.

تۇتقان يارىم ئۆزلىرى،
يوقتۇر بۆلەك يارى - يار.

ھاي - ھاي ئۆلەڭ، ھاي ئۆلەڭ،
جانىم پىدا يارى - يار.
بارچە ئۈممەت گۇناھتىن،
كەچكەي خۇدا، يارى - يار.

ھاي - ھاي ئۆلەڭ، ھاي ئۆلەڭ،
كىمنىڭ تويى، يارى - يار.
ئاتاسى بار، ئاناسى بار،
قىزنىڭ تويى، يارى - يار.

ھاي - ھاي ئۆلەڭ، ھاي ئۆلەڭ،
ئۆلەڭ كۆپتۇر يارى - يار.
ئۆلەڭ ئېيتقان تىلىڭدىن،
گۈللەر ئۈنسۇن يارى - يار.

ھاي - ھاي ئۆلەڭ، ھاي ئۆلەڭ،
شادلىق بولسۇن يارى - يار.
قىزنى ئېلىپ جۈنشەر،
ئاق يول بولسۇن يارى - يار.

پۈركەنمە قىز، پۈركەنمە،
كىم كۆرىدۇ يارى - يار؟

مەندىن باشقا رەڭگىگە،
كەم كۆيىدۇ يارى - يار؟

ھاي - ھاي ئۆلەڭ، ھاي ئۆلەڭ،
جان غەنىمەت يارى - يار.
جان غەنىمەت بىلمىگەن،
ھايۋان سۈپەت يارى - يار.

ھاي - ھاي ئۆلەڭ، ھاي ئۆلەڭ،
يات بالىسى، يارى - يار.
ياخشى بولسا قەينانا،
ئۆز بالىسى، يارى - يار.

ھاي - ھاي ئۆلەڭ، ھاي ئۆلەڭ،
مىس پەنجىدە يارى - يار.
ھەر جاپاغا كۆندۇ،
قىز بىچارە يارى - يار.

ھاي - ھاي ئۆلەڭ، ھاي ئۆلەڭ،
خۇمارلىقىم يارى - يار.
ئۇپا - ئەڭلىك كەتمەيدۇ،
تۇمارلىقىم يارى - يار.

ھاي - ھاي ئۆلەڭ، ھاي ئۆلەڭ،
يىغلىدى قىز يارى - يار.

ئاتىسىنىڭ باغرىنى،
تىلغىدى قىز، يارى - يار.

ھاي - ھاي ئۆلەڭ، ھاي ئۆلەڭ،
تويدۇر بۈگۈن يارى - يار.
دوست كېلەر، دۈشمەن كېتەر،
تويدۇر بۈگۈن يارى - يار.

ھاي - ھاي ئۆلەڭ، ھاي ئۆلەڭ،
جانانە قىز يارى - يار.
ئاتا - ئانا دۆلىتىدە،
پەرۋانە قىز يارى - يار.

يىغلىما قىز، يىغلىما،
توي سېنىڭكى يارى - يار.
ئاستانىسى تىللادىن،
ئۆي سېنىڭكى، يارى - يار.

ھاي - ھاي ئۆلەڭ، ھاي ئۆلەڭ،
ئۆلەڭچى قىز، يارى - يار.
ئاكام چاققان چاققۇغا،
يۈرگەنچى قىز يارى - يار.

چوڭ ئاكىمنى سورىساڭلار،
ئورتا بويلۇق يارى - يار.

چىرايدا كۈلكە ئوينار،
شېرىن سۆزلۈك يارى - يار.

ھاي - ھاي ئۆلەڭ، ھاي ئۆلەڭ،
گۈللەر قىسقان يارى - يار.
بىر مەلىدە ئوينىشىپ،
ئىشتا پىشقان يارى - يار.

يىغلىما قىز، يىغلىما،
نۇر كەبى قىز، يارى - يار.
ئاتا - ئاناڭ رازى بولغان،
ھۆر كەبى قىز، يارى - يار.

تاغنى تۇمان - چاڭ باستى،
قار كېلىدۇ يارى - يار.
بەرگى غازاڭ تون كىيىپ،
يار كېلىدۇ يارى - يار.

ئەگرى - ئەگرى كوچىدا،
ئىز كېلىدۇ يارى - يار.
كىمخاب تونغا پۈركىنىپ،
قىز كېلىدۇ يارى - يار.

ئاپئاق - ئاپئاق توشقانلار،
سايدا تولا يارى - يار،

ئۆيلەنمىگەن يىگىتلەر،
تويىدا تولا يارى - يار.

بەرگى غازاڭ توننىڭ،
بەرگى تولا يارى - يار.
قىز ئالمىغان يىگىتنىڭ،
دەردى تولا يارى - يار.

يىغلىما قىز، يىغلىما قىز،
تويلىشىڭدۇر، يارى - يار.
ئالتۇن بويلۇق گۈل يىگىت،
ئوينىشىڭدۇر يارى - يار.

كوچىڭىزنىڭ ياقىسى،
چىمەن ئىكەن يارى - يار.
كېلىنچەكنىڭ تەلىپى،
كەلگەنكەن يارى - يار.

كېلىنچەكنىڭ سۆزلىرى،
خۇددى مېغىز يارى - يار.
ئوت - پىراقى تۇتاشقان،
ۋاپادار قىز، يارى - يار.

مەلىمىزگە توي قىلىپ،
كېلىن كەلدى يارى - يار،

قوشاق بىلەن ساز بىلەن
شېرىن كەلدى يارى - يار.

تېپىم بولسا مەنەتتىم،
ئات ئورنىغا، يارى - يار.
سۈيۈم بولسا ئىچەتتىم،
چاي ئورنىغا، يارى - يار.

ئارغامچىدا ئېسىلىپ،
ئۈچتى سىڭلىم يارى - يار.
مەھەللىگە گۈل بولۇپ،
چۈشتى سىڭلىم يارى - يار.

دەريانىڭ ئۇ قېتىدا،
بىر توپ غوزا، يارى - يار.
بىر توپ غوزا تېگىدە،
ئالتۇن پاختا يارى - يار.

دەريانىڭ ئۇ چېتىدە،
بار شاپتۇلزار، يارى - يار.
شاپتۇلزارنىڭ تېگىدە،
نۇرغۇن قىز بار، يارى - يار.

بىر جۈپ گۈلدەك قىز - يىگىت،
خوپ ياراشقان يارى - يار.

تەڭ قېرىشنىڭ بەلگىسى،
تولۇپ تاشقان يارى - يار.

ھارۋام ماڭسا ئاۋازى،
گۈلدۈر - گۈلدۈر يارى - يار.
كېلىنچەكنى سورىساڭ،
قىزىل گۈلدۈر يارى - يار.

بىزنىڭ ئۆيىنىڭ كەينىدە،
بىر باغ پاخال، يارى - يار.
كۈيۈغۇلنى سورىساڭ،
پاقماق ساقال، يارى - يار.

چىمىلدىقنىڭ چېتىدىن،
چاشقان قاچتى، يارى - يار.
كىرەر يەرنى تاپالماي،
كۈيۈغۇل قاچتى يارى - يار.

سەككىز قىزنىڭ سەردارى،
بىز بولىمىز، يارى - يار.
سەككىز باغدا ئېچىلغان،
گۈل بولىمىز يارى - يار.

كۆيگەن يىگىت ئاشقى،
چېۋەرمىدى يارى - يار؟

مەرد بولمىسا ئاشۇ قىز،
تېگەرمىدى يارى - يار؟

چوڭ تۈگمەننىڭ ئاۋازى،
كۆككە يەتكەن يارى - يار.
ئاشىق - مەشۇق خۇشلۇقى،
يۇرتقا كەتكەن يارى - يار.

2

قۇدرىتىڭدىن ياراتتىڭ،
ئادەم ئاتا يارى - يار.
ئادەم ئاتا جۈپتىسى،
ھاۋا ئانا، يارى - يار.

تاختا - تاختا كۆۋرۈكتەك،
تەختىڭ بولسۇن يارى - يار.
پەيغەمبەرنىڭ قىزىدەك،
بەختىڭ بولسۇن يارى - يار.

پەيغەمبەرنىڭ قىزىنى،
ئەلى ئالغان يارى - يار.
يارى - يار دەپ توي قىلماق،
شۇندىن قالغان يارى - يار.

ئۇزۇن - ئۇزۇن ئارغامچا،
ئىلەنگۈچكە يارى - يار.
چېكەن كۆڭلەك يارشۇر،
كېلىنچەككە يارى - يار.

چېكەن كۆڭلەك يېڭىگە،
گۈل تۇتايلىق يارى - يار.
يىگىتلەرنىڭ باغرىغا،
ئوت ياقايلىق يارى - يار.

بىزنىڭ ئۆيىنىڭ بېغىدا،
بىر تۈپ ئەنجۈر يارى - يار.
شۇل ئەنجۈرنىڭ شاخلىرى،
تىللا زەنجىر يارى - يار.

زەرگەر گەتكەن زەنجىرنى،
ئۈزۈپ بولماس يارى - يار.
خۇدا سالغان تەقدىرنى،
بۇزۇپ بولماس يارى - يار.

تىللا زەنجىر مەھكەمدۇر،
ئۈزۈپ بولماس يارى - يار.
قىز - يىگىتنىڭ رىشتىنى،
بۇزۇپ بولماس يارى - يار.

قەۋەت - قەۋەت قاتلىما،
قاتلىنادۇر يارى - يار.
قىزنى ئېلىپ يەڭگىلەر،
ئاتلىنادۇر يارى - يار.

قىزنى ئېلىپ يەڭگىلەر،
تۇرۇپ تۇرسۇن يارى - يار.
كېلىنچەكنى يىگىتلەر،
كۆرۈپ تۇرسۇن يارى - يار.

كېلىن چېۋەر قىز بولسا،
ئەل خېرىدار يارى - يار.
كېلىن ھۇرۇن قىز بولسا،
ئۇندىن بىزار يارى - يار.

دەريا تاشقىن، سۇ ئۇلۇغ،
ئۆتەلمىدىم يارى - يار.
ئېتىم ئورۇق، يول يىراق،
يېتەلمىدىم يارى - يار.

توسۇپ قويغان دەريانى،
شۇ يوغان تاش يارى - يار.
سېرىق قىلغان رەڭگىمنى،
شۇ قەلەمقاش يارى - يار.

دەريا بويلاپ كېلىمەن،
ئات ئوينىتىپ يارى - يار.
قولۇمدا پەرەڭ مىلتىق،
قۇشلار ئېتىپ يارى - يار.

ئېتىپ كەلگەن قۇشلىرىم،
ئالا ئىكەن يارى - يار.
بۇ مەلىنىڭ قىزلىرى،
بالا ئىكەن يارى - يار.

شاھىمىكىن، ئەتلەسمۇ،
كىيگەنىڭىز يارى - يار؟
ئارتۇقمىكىن بىزدىنمۇ،
سۆيگەنىڭىز يارى - يار؟

ئالتۇن پاختا تۇتقىلى،
بىلەك قېنى؟ يارى - يار؟
كۆرۈشمەككە يار بىلەن،
يۈرەك قېنى يارى - يار؟

مەن قامچامنى سالىمەن،
يامان ئاتقا يارى - يار.
قانداق جاۋاب بېرىمەن؟
قىيامەتتە يارى - يار.

باراڭلىقنىڭ ئاستىدا،
بىر توپ بالىلار يارى - يار.
بەش - ئون تەڭگە پۇل بېرەي،
يولنى توسما يارى - يار.

بەش - ئون تەڭگە پۇلۇڭنى،
خەجلەپ كېلىڭ يارى - يار.
تولۇن ئايدەك قىز بالىنى،
باشلاپ كېلىڭ يارى - يار.

شىلدەر - شىلدەر كېچىكتىن،
ئېرىنمەڭلار، يارى - يار.
بەش - ئون تەڭگە پۇلنى دەپ،
كېرىلمەڭلار يارى - يار.

ياتقا بەرگەن كېلىننىڭ،
رەڭگى سېرىق، يارى - يار.
كۆزدىن ئاققان ياشلىرى،
سۇلۇق ئېرىق، يارى - يار.

دەرياغا تاش ئاتماڭلار،
چۆكۈپ كېتەر، يارى - يار.
يىراققا قىز بەرمەڭلار،
كۆچۈپ كېتەر، يارى - يار.

ئۇزۇن - ئۇزۇن ئارغامچا،
كۆككە يېتەر، يارى - يار.
كېلىن قىزنىڭ ئالسى،
يۇرتقا يېتەر، يارى - يار.

قوش ھارۋامنىڭ چاقلرى،
لەرزىان كەتتى يارى - يار،
ئىستىكىنە جان سىڭلىم،
ئەرزىان كەتتى يارى - يار.

سىڭلىم ئۈچۈن قوۋۇرغام،
ئېگىلەدۇر يارى - يار.
قولۇمدىكى قوش ئۈزۈك،
سىيرىلادۇر يارى - يار.

شالدۇر - شۇلدۇر قومۇشقا،
سىرغام چۈشتى يارى - يار.
سىنالمىغان يىگىتكە،
سىڭلىم چۈشتى يارى - يار.

ئانىسىنىڭ روھلىرى،
كەلدەمكىن يارى - يار؟
چىمىلدىقنىڭ باشىغا،
قوندەمكىن يارى - يار؟

يىغلىما قىز، يىغلىما
توي سېنىڭكى يارى - يار.
كۆكرىكىگە گۈل تاقىغان،
يار سېنىڭكى يارى - يار.

قاچتى - قاچتى دېمەڭلار،
قاچقىنى يوق، يارى - يار.
ھەمياننىڭ ئاغزىنى،
ئاچقىنى يوق يارى - يار.

ھۇجرا ئۆيىنىڭ ئىچىنى،
جابدۇدى قىز يارى - يار.
قۇرداشلارنىڭ باغرىنى،
داغلىدى قىز يارى - يار.

ھارۋام ماڭسا ئىزىغا،
سەپتىم كېپەك، يارى - يار.
كېلىنچەكنىڭ كىيىمى،
بارى يىپەك، يارى - يار.

ھەي - ھەي يەڭگە، ھەي يەڭگە،
ساندۇق ئېچىڭ يارى - يار.
كېلىن ئايىم بېشىدىن،
تىللا چېچىڭ يارى - يار.

چىمىلدىقنىڭ ئىچىدە،
بىر جۈپ ئاشىق يارى - يار.
كۈيۈغۇلنى سورىسىڭىز،
ئالتۇن باشلىق يارى - يار.

چىمىلدىقنىڭ چىرايلىق،
بويۇڭ چىنار يارى - يار.
بويۇڭغا كۆز تەگمىسۇن،
ئاساي تۇمار يارى - يار.

ئۆز قىزىنىڭ ئورنىغا،
بادام تىكسۇن يارى - يار.
بادام شاخى قايرىلغان،
بالام دېسۇن يارى - يار.

باي دەيسەنۇ - باي دەيسەن،
بېيىڭ قېنى؟ يارى - يار.
ساماۋاردا قاينىغان،
چېيىڭ قېنى؟ يارى - يار.

ئاسماندىكى يۇلتۇزنى،
ئاتقان ئاتام يارى - يار.
ئۆز قىزىنى تېنىمەي،
ساتقان ئاتام، يارى - يار.

بازاردىكى گۈرۈچنىڭ،
ئالاسى بار، يارى - يار.
كېلىنچەكتىن سورىساڭ،
بالاسى بار، يارى - يار.

قىيامەتلىك ئاتىسى،
رازى بولسۇن يارى - يار.
ئاق سۈت بەرگەن ئانىسى،
رازى بولسۇن يارى - يار.

تاغدا تايچاق كىشىنىدۇ،
ئات بولدۇم دەپ يارى - يار.
ئۆيدە كېلىن يىغلايدۇ،
يات بولدۇم دەپ يارى - يار.

دەريانىڭ ئۇ قېتىدا،
ئۆيلىرىڭىز، يارى - يار.
ئاپئاققىنە كۆرۈنەر،
بويلىرىڭىز يارى - يار.

ئاي يېنىدا بىر يۇلتۇز،
ئاي بالىسى يارى - يار.
كۈيئوغۇلنى سورىساڭ،
باي بالىسى، يارى - يار.

كۈيۈغۇلنى سورساڭ،
سېخىي، خۇش چاغ يارى - يار.
قامەتلىرى كېلىشكەن،
سۆلىتى تاغ، يارى - يار.

3

قاتار - قاتار تۆگىلەر،
داۋان ئېشىپ تېز كېلەر.
ئۆركىشىدە ئولتۇرۇپ،
كارۋان بىلەن قىز كېلەر.

قىزنىڭ ئېتى گۈلچارە،
قىزدا ئىمكان يوق چارە.
بەرگى سۇنۇق بىچارە،
قۇرۇق قاقشال جان كېلەر.

بوزلاپ كېلەر بوتىدەك،
باقساڭ ھالى قورققۇدەك.
تىلى سايىرار تۈتىدەك،
رەڭگى سامان ناز كېلەر.

ئالتۇن مەپە ئىچىدە،
تاۋار - دۈردۈن كېپىنىدە.
ئۆزى غەمىنىڭ ئىچىدە،
بىر ماتەمدار ساز كېلەر.

ئالتۇن مەپە جىرىڭلار،
كارۋان كەلدى، قېچىڭلار.
قىزنىڭ يۈزىنى ئېچىڭلار،
ئايىدىن ئاپتاپ قىز كېلەر.

كارۋان بېشى قېرىكەن،
چۆلدە يۈرگەن بۆرىكەن.
نەپسى شەيتان پېرىكەن،
قىزغا قانداق جۈپ كېلەر؟

ھەي كارۋانچى يولۇڭ تاپ،
بولما ھەرگىز نا ئىنساپ.
قىزنى تاشلا، خىلىڭ تاپ،
ساڭا نومۇس - ئار كېلەر.

قىزنىڭ تونى غەم خەستە،
يېشى كىچىك ئون بەشتە.
قىلما قىزنى ھەس - ھەستە،
قىزغا جاھان تار كېلەر.

قىزنىڭ ئېتى گۈلچارە،
قانداق قىلسۇن بىچارە.
ئانىسى تولا يىغلايدۇ،
تاپالمايدۇ ھېچ چارە.

ئۇچار قۇش ۋە ھايۋاناتلار ھەققىدىكى قوشاقلار

تارىختىن بۇيان ئۇچار قۇش ۋە ھايۋاناتلار ھەققىدە نۇرغۇنلىغان قوشاقلار ئىجاد قىلىنغان.

«ئۇچار قۇش ۋە ھايۋاناتلار ھەققىدە قوشاق» — تۈر - مۇشنى مەنبە قىلغان خەلق قوشاقلرىنىڭ ئۆزگىچە مەزمۇن ئالاھىدىلىكىگە ئىگە بىر تۈرىدۇر. بۇ قوشاقلاردا تۈرلۈك - تۈمەن ھايۋاناتلارنىڭ ئاساسلىق ئالاھىدىلىكلىرى ۋە ياشاش مۇھىتى بەلگە قىلىنغان ئاساستا، ئۇلارنىڭ ئالاھىدىلىكى، ئەمىنى تەشكىل قىلىدىغانلىقى، ئىنسانىيەت بىلەن بىللە ياشايدىغانلىقى، تەبىئەت ئېكولوگىيىسىنىڭ تەڭپۇڭلۇقى ئەنە شۇلار ئارقىلىق ساقلىنىدىغانلىقى، ئۇچار قۇش ۋە ھايۋاناتلارنى ئاسراشنىڭ مۇھىملىقى ئەكس ئەتتۈرۈلگەن. بۇ قوشاقلار مەلۇم ئىلمىي قىممەتكە ئىگە.

پاختەك ئېيتار يا رەھمان،
ئۆردەك ئېيتار يا سۇلتان.
غازلار ئېيتار يا سۇبھان،
ئايىدۇنابات ئىچىدە.

قاغا ئېيتار يا ئاللا،
كەپتەر ئېيتار ئىللەللا.
بايقۇش ئېيتار ھۇ ئاللا،
چۆل - باياۋان ئىچىدە.

توخۇ كۈرۈك نەدىدۇر؟
خوراز سەھەر چىلايدۇ.
غاپىل ئادەم بىلمەيدۇ،
يېتىپ غەپلەت ئىچىدە.

ئەلەمدۇ ئوقۇر قۇشقاچ،
ئاياغاپىل - كۆزۈڭ ئاچ.
نى ياتارسەن يالڭاچ؟
غەپلەت يوتقان ئىچىدە.

تاغدا كۆپ قىرغاۋۇللار،
خەندەن ئۇرار بۇلبۇللار.
چېپىپ يۈرەر دۈلدۈللەر،
باغۇ بوستان ئىچىدە.

ساردىن شۇڭقار تۇغۇلۇر،
شۇڭقار ئۆزى قۇش بولۇر.
قارچىغا توشقان ئالۇر،
جىمى قۇشلار ئىچىدە.

لاچىن ئېيتۇر ئۇچتۇم مەن،
يات دامىغا چۈشتۇم مەن.
ھەق دادىنى ئۇنۇتتۇم مەن،
ئاياق باغىم ئىچىدە.

تۇرنا ئېيتۇر ئۇچارمەن،
كۆك ئاسماننى قۇچارمەن.
ھىندىستاندا قىشلارمەن،
قىش - زىمىستان ئىچىدە.

تۆگە ئۆزى كۈس ماڭلاي،
قىل گېپىڭنى مەن ئاڭلاي.
بويۇنلىرىڭ بەك دوناي.
جىمى ھايۋان ئىچىدە.

چىلە بىلەن ۋىتىۋالاق،
سۇدا ئوينار ئاق چاپاق.
ئېگىز - پەس ھەم ئۇچار ھەرۋاخ
دەشت - باياۋان ئىچىدە.

جاڭگاللاردا بەك تولا،
تۈلكە بىلەن ئاق توشقان.
قايقانچىدىن بەك قورققان،
قېچىپ جاڭگال ئىچىدە.

كېلەر بىلەن پاتىمچۇق،
سېرىق قۇرت، كەسلەنچۈك
چېكەتكە ھەم ئۆمۈچۈك،
باردۇر ئالەم ئىچىدە.

ئادەملەر مەنەر ئاتنى،
قېچىر بىلەن ئېشەكنى.
ئادەم مەنسە يارىشۇر،
چېپىپ يوللار ئىچىدە.

دۈرۈت ئوقۇر ئاق قۇشقاچ،
ھەق يادىدا، قورساق ئاچ.
رەھمەتتىكى ماخا ئاچ،
مۇرغى زارەن ئىچىدە.

ئۈچ ۋىلايەت ئىنقىلابى ھەققىدە قوشاقلار

ئۈچ ۋىلايەت ئىنقىلابى — شىنجاڭ يېقىنقى زامان تارىخىدىكى ئەڭ چوڭ ئىنقىلابىي ھەرىكەتلەرنىڭ بىرى. يولداش ماۋزېدۇڭ: «شىنجاڭ ئۈچ ۋىلايەت ئىنقىلابى — جۇڭگو يېڭى دېموكراتىك ئىنقىلابىنىڭ ئايرىلماس بىر قىسمىدۇر» دەپ يۇقىرى باھا بەرگەنىدى. خۇددى ماۋ زې-دۇڭ ئېيتقاندەك، ئۈچ ۋىلايەت ئىنقىلابى ئۇزۇن مۇددەت جۇڭگو كوممۇنىستىك پارتىيىسىنىڭ تەسىرى ۋە تەرىپ-يېتىشىگە ئىگە بولغان ھەرقايسى مىللەت ئىلغارلىرى ۋە ماركسىزمچىلىرىنىڭ يېتەكچىلىكىدە قوزغالغان ئىدى. قىلاب. ئىنقىلابىنىڭ ئاساسىي رەھبەرلىك ھوقۇقى ھەر مىللەتتىن يېتىشىپ چىققان ئىلغار زىيالىيلار ۋە مارك-سىزمچىلارنىڭ قولىدا بولغان. بۇ ئىنقىلابنىڭ تۈپ يۆنىلىشى گومىنداڭ ئەكسىيەتچىلىرىگە، جاھانگىرلىككە، پانتۇركىزم ۋە پائىسلازمىزغا قارشى تۇرۇش ئىدى. بۇ ئىنقىلاب ئەنە شۇ مۇرەككەپ تارىخىي شارائىتتا پارتلىدىغان، ئەگەر شىنجاڭدىكى ھەر مىللەت خەلقى گومىنداڭغا قارشى كۈرەش ئېلىپ بارمىغان بولسا، خەلق ئازادلىق ئارمىيىسى شىنجاڭغا كىرگەنگە قەدەر ئۈچ ۋىلايەت ئىدى.

قىلايى پۇت دەسسەپ تۇرالمىغان بولاتتى. شىنجاڭ ھەر مىللەت خەلقى يەنە ئازاب - ئوقۇبەت ئىچىدە قالاتتى. ئۈچ ۋىلايەت ئىنقىلابى 1944 - يىلى نىلقىدا قوزغىلىڭغان. 1944 - يىلى 11 - ئاينىڭ 12 - كۈنى غۇلجا شەھىرىدە چاقىرىلغان ھەر مىللەت ۋەكىللىرى يىغىنىدا ئۈچ ۋىلايەت ھۆكۈمىتى ۋە ئۈچ ۋىلايەت مىللىي ئارمىيىسى رەسمىي تەسىس قىلىنغان. شۇندىن كېيىن مىللىي ئارمىيە ئىلى، ئالتاي، تارباغاتاي ۋىلايەتلىرىنى ئازاد قىلىپ، گومىنداڭ ئەكسىيەتچىلىرىگە قاقشاتقۇچ زەربە بېرىپ، پۈتۈن مەملىكەت ئازادلىقىنى ئىلگىرى سۈرۈشتە تۈرتكىلىك رول ئوينىغان.

ئۈچ ۋىلايەت ئىنقىلابىغا ئائىت قوشاقلار — جۇڭگو خەلقىنىڭ ئىنقىلابىي كۈرەشلىرىنى مەزمۇن قىلغان قوشاقلارنىڭ بىر قىسمى قاتارىدا مەڭگۈ چاقناپ تۇرىدۇ.

غېنى، پاتىخ، ئەكبەر^①لەر،
جەڭ باشلىدى نىلقىدىن.
سالام يەتتى نىلقىغا،
دەردمەن غۇلجا خەلقىدىن.

قاراڭغۇنى يورۇتقان،
كۆكتىكى چولپان يۇلتۇز.
غېنى ھەم ئەكبەر باتۇر،
چاقناپ تۇرغان جۈپ يۇلتۇز.

① غېنى، پاتىخ، ئەكبەر — ئۈچ ۋىلايەت ئىنقىلابىنىڭ باشلىنىشى بىلەن تەڭ نىلقىدىن دەسلەپتە قوزغالغان ئىسيانكارلار.

ئۇيغۇر، قازاق ھەم شىبە،
مىلتىقىنى تەڭ ئاتار.
ئوق يېگەن ياۋ ئەسكىرى،
ساينىڭ تېشىدەك ياتار.

غېنى باتۇر يېتىپ كەلدى،
ئالا ئاتنى ئوينىتىپ.
قوغلىدى گومىنداڭنى،
ھەرەمباغنى بويلىتىپ.

گومىنداڭ بېسىۋالدى،
جىرغىلاڭنى ① ئاخشىمى.
چېرىكلەر ئېسىپ ئالدى،
ناننى تېشىپ تاسمىنى.

گومىنداڭ چېرىكلىرى،
شەرەتنى بەك ئۇقىدۇ.
مىلتىق، قىلىچى تۇرۇپ،
كالتەكتىن بەك قورقىدۇ.

مەخپىر تۆرە ② باش بولدى،
قار كېچىپ دۆڭگە چىقتۇق.
يامراپ كەلگەن چېرىكنى،
سايدىلا گۆرگە تىقتۇق.

① جىرغىلاڭ — غۇلجىدىكى جاي ئىسمى.

② مەخپىر تۆرە — ئىنقىلابنىڭ دەسلەپكى مەزگىلىدىكى باشلىغۇچىلىرى.

ۋارقىرساق «ھۇررا!» دەپ،
بىر چېرىك قاچالمىدى.
پىيما بىلەن ماڭالمى،
قاردىن يول ئاچالمىدى.

قاغىلار، ئەي قاغىلار،
ساڭا قىشتا دان بارمۇ؟
غېنى باتۇر چىقىپ كەلسە،
گومىنداڭدا جان بارمۇ؟

لەڭشاڭدىكى پوتەينى،
ئايروپىلان ئەگىيدۇ.
بىزنى ئەزگەن گومىنداڭ،
توقماق يېسە سەگىيدۇ.

باش ساقچى دەرۋازىدا،
غېنى باتۇر سۈرىتى.
شەھەر ئالغان باتۇرنىڭ،^①
ھەر جايدا بار ھۆرمىتى.

سايدىن - سايغا ئۆتەلمەس،
ئەمدى بۆرە، تۈلكىلەر.

① شەھەر ئالغان باتۇر — ئەينى يىللاردىكى غۇلجا شەھىرىنىڭ ئازاد قىلىنىشى
كۆزدە تۇتۇلىدۇ.

ئەل ئاغزىغا ئەپلەشتى،
ئېيتقان ناخشا - كۈلكىلەر.

كۈلكە ئاڭلىغان چاغدا،
كاككۇكنىڭ ئۈنى دەڭلار.
دەردمەنلەرگە تۇغۇلدى،
ئىنقىلاب كۈنى دەڭلار.

ئەخمەتجان قاسىمى ھەققىدە قوشاقلار

ئەخمەتجان قاسىمى ھەققىدىكى قوشاقلار — ئەينى ۋاقىتتىكى شىنجاڭ ھەر مىللەت خەلقى ئىجاد قىلىپ، ئېغىزدىن - ئېغىزغا كۆچۈپ، بۈگۈنكى دەۋرىمىزگىچە يېتىپ كەلگەن نادىر قوشاقلاردۇر.

ئۈچ ۋىلايەت ئىنقىلابىنىڭ رەھبىرى ئەخمەتجان قا-
سىمى 1914 - يىل 4 - ئاينىڭ 14 - كۈنى شىنجاڭنىڭ
غۇلجا شەھىرىدە دۇنياغا كەلگەن. كىچىك چېغىدىلا دادى-
سىدىن يېتىم قالغان. 1924 - يىلى تاغىسى ئۆمەر بىلەن
سوۋېت ئىتتىپاقىغا كېتىپ تۇرمۇش كەچۈرگەن. ئىلگى-
رى - كېيىن بولۇپ يەركەنت رايونىدا دارىلئىپتام، باشلان-
غۇچ مەكتەپ، تولۇقسىز ئوتتۇرا مەكتەپلەردە ئوقۇغان.
1929 - يىلىدىن 1932 - يىلىغىچە تولۇق ئوتتۇرا مەك-
تەپنى ئالمۇتادا ئوقۇغان. ئوقۇشنى پۈتتۈرگەندىن كې-
يىن، شۇ مەكتەپتە قېلىپ ئوقۇتقۇچىلىق قىلغان.
1934 - يىلىدىن 1937 - يىلىغىچە ئۆزبېكىستاندىكى
ئوتتۇرا ئاسىيا ئۇنىۋېرسىتېتىدا ئوقۇغان؛ 1937 - يىلى
موسكۋا شەرق سوتسىيالىزمچىلىرى ئەمگەك ئۇنىۋېرسى-
تېتىغا ئوقۇشقا بارغان ۋە شۇ مەزگىلدە تاتارىستان قازان

ئۇنىۋېرسىتېتتا پراكتىكا قىلغان. 1942 - يىلى، ئىككىنچى دۇنيا ئۇرۇشى سەۋەبىدىن ئۆز يۇرتىغا قايتىپ كەلگەن.

ئەخمەتجان قاسىمى غۇلجىغا قايتىپ كېلىپ، يەر ئاستى ئىنقىلابىي تەشۋىقات پائالىيەتلىرى بىلەن شۇغۇللانغان. 1943 - يىلى 6 - ئايدا شېڭ شىسەي ھۆكۈمىتى تەرىپىدىن قولغا ئېلىنىپ، ئۈرۈمچىدە تۈرمىگە تاشلانغان. 1944 - يىلى 10 - ئايدا قويۇۋېتىلگەندىن كېيىن، غۇلجىغا قايتىپ كېلىپ، ئۈچ ۋىلايەت ئىنقىلابىدىن ئىلگىرى رەھبەرلىك خىزمەتلىرىنى ئىشلىگەن. ئىلگىرى - كېيىن بولۇپ، ئۈچ ۋىلايەت ۋاقىتلىق ھۆكۈمىتى ھەربىي ئىشلار بۆلۈمىنىڭ باشلىقى، ھۆكۈمەت ئەزاسى، ھەربىي ئىشلار ھەيئەتلىكىنىڭ ئەزاسى بولغان. 1946 - يىلى 7 - ئايدا ئۈچ ۋىلايەت ۋەكىلى سۈپىتىدە ئۈرۈمچىدىكى شىنجاڭ ئۆلكىلىك بىرلەشمە ھۆكۈمەتنىڭ مۇئاۋىن رەئىسى بولغان. 1947 - يىلى 8 - ئايدا بىرلەشمە ھۆكۈمەت پارچىلانغاندىن كېيىن، غۇلجىغا قايتىپ، ئابدۇكېرىم ئابباسوف، ئىسھاقبېك، دەلىلقانلار بىلەن بىرلىكتە ئۈچ ۋىلايەت خەلقىنىڭ كۈرەشنى قەتئىي داۋاملاشتۇرۇشىغا رەھبەرلىك قىلغان. ئۇ غۇلجىدىكى مەزگىلىدە «شىنجاڭدا تىنچلىق ۋە خەلقپىللىقنى ھەمىيە قىلىش ئىتتىپاقى»نى قۇرغان ۋە «ئىتتىپاق» مەركىزىي كومىتېتىنىڭ رەئىسى بولغان. 1949 - يىلى 8 - ئاينىڭ 22 - كۈنى شىنجاڭ ۋەكىللەر ئۆمىكىنى باشلاپ بېيجىڭغا تۇنجى نۆۋەتلىك يېڭى سىياسىي مەسلىھەت كېلىپ.

خۇشى يىغىنىغا قاتنىشىش ئۈچۈن كېتىۋېتىپ، 8 - ئاي -
نىڭ 27 - كۈنى سوۋېت ئىتتىپاقى ئىركۇتسكى رايونى
بايقال كۆلى ھاۋا بوشلۇقىغا كەلگەندە، ئايروپىلاندىن كە-
شلا چىقىپ ھادىسىگە يولۇقۇپ، بەختكە قارشى قازا
قىلغان. 1949 - يىل 10 - ئاينىڭ 22 - كۈنى رەئىس
ماۋزېدوڭ ئەخمەتجان قاسىمى قاتارلىق قۇربانلارنىڭ ۋاپات
بولغانلىقى مۇناسىۋىتى بىلەن تەزىيە تېلېگراممىسى ئە -
ۋەتكەن.

«ئەخمەتجان قاسىمى ھەققىدە قوشاقلار» — ئەنە شۇ
تارىخىي دەۋرنىڭ مەھسۇلى بولۇپ، يېقىنقى زامان شىن -
جاڭ تارىخى ۋە ئۇيغۇر تارىخىنى تەتقىق قىلىشتا ھۆج -
جەتلىك رول ئوينايدۇ.

1

ئەخمەتجان ئىلى ئوغلى،
مەپىلەرگە چۈشمەيدۇ.
دەردمەن غېمىنى يېگەن،
ئەل دىلىدىن ئۆچمەيدۇ.

ئىچكەن چېيىم ئەتكەنچاي،
چىنەمدە ئۈزىدۇ ئاي.
ئەخمەتجاننى تاپقاندا،
مىسكىن كۆڭۈل بولدى باي.

كاككۇك سايراپ ئۆتىدۇ،
گۈل لەيلى ئاراسىدىن.
قۇتۇلدۇردى ئەخمەتجان،
زۇلمەت تۈن ياراسىدىن.

ئەخمەتجان ھەم ئابباسوف،
ئەركىنلىككە باشلىغان.
ئىسھاقبېك ھەم دەلىلقان،
ياۋ كۆزىنى ياشلىغان.

تۆت سەركەردە، باتۇرنى،
ئامان بول دەپ سايرايمەن.
زالالەتتىن قۇتقۇزغاچ،
قانات قېقىپ يايىرايمەن.

ئازاد، ئەركىن زامانى،
ئېلىپ كەلدى ئەخمەتجان.
ئاڭلىساق ئاشۇ داھىي،
ئەلگە بەكمۇ كۆيۈمچان.

ناۋايلارمۇ ماختايدۇ،
بوۋايلارمۇ ماختايدۇ.
ئەخمەتجاننىڭ سۆزىنى،
ئەل دىلىدا ساقلايدۇ.

ئاسمانلارغا قارايمەن،
قان - ياش تۆكۈپ يىغلايمەن
ئەخمەتجاننى يوق دەيدۇ،
ئۇنى كىمدىن سورايمەن؟

تۆت سەرگەردە باتۇرغا،
قازا كەلدى دەيدىغۇ؟
ھەي، ۋاقىتسىز بۇ ئەجەل،
ئەل بەختىگە كەپتىغۇ؟ !

ھەي دەريا، تاغ، جاڭگاللار،
مۇڭ - زارىمغا ئۇن قاتما!
گومىنداڭدىن قۇتقۇزغان،
ئەخمەتجاننى يوقاتما.

ياقا، ئېتەك ھۆل بولدى،
باسقان ئىزىم كۆل بولدى.
ئەخمەتجان دەپ زار قاقشاپ،
ئىزدىگىنىم چۆل بولدى.

ئەل ماڭمايدۇ ئىسسىقتا،
نىم بولغاندۇ دىمىقتا؟
دېھقانلار كەتمەن تۇتۇپ،
قاراپ قاپتۇ ئېرىققا...

ئايرىپىلان ئاسماندا،
تاغقا قاراپ تېگىپتۇ.
ئاسماندىكى قازانى،
ئەللەر نەدىن بىلىپتۇ؟

مۇڭلانمىغىن جامائەت،
ئەخمەتجاننىڭ ئىزى بار.
ئۆتۈپ كەتتى قاتتىق قىش،
ئەمدى كېلەر يېزى بار.

بىر كاككۇك ئۇچۇپ كەتتى،
كەپتەر خانىنىڭ بېشىدىن.
سەزمەپتىمىز ئۆتكەننى،
ئەخمەتجاننىڭ قېشىدىن.

قارىۋىدى «يالت» ئېتىپ،
چولپانمىكىن دەپتىمەن.
جىرغىلاڭ كەلگۈننى،^①
توسۇغىلى كەپتىكەن.

ئەخمەتجانم ئاي بولۇپ،
كېچىلەرنى يورۇتتۇڭ.
تومۇزدىكى ئاپتاپتەك،
كۆز ياشلارنى قۇرۇتتۇڭ.

① جىرغىلاڭ — شۇ يىللاردا جىرغىلاڭدا كەلكۈن ئاپىتى يۈز بەرگەنىدى. ئەخمەت-جان بۇ يەرگە كەلگەن. بۇ شۇ ئىشنى كۆرسىتىدۇ.

ئەخمەتجان، ئەي ئەخمەتجان،
سەن بىزلەرگە جان بەرگەن.
بىز سېنىڭ يولۇڭ بىلەن،
ئەركىنلىك گۈلى تەرگەن.

2

سەھەر چىققان كۈن ئوخشاش،
كۈلۈپ تۇرغان ئەخمەتجان.
ئەل - يۇرتىغا ئوت كەبى،
كۆيۈپ تۇرغان ئەخمەتجان.

ئەلنىڭ مۇخى، ھالىنى،
سوراپ تۇرغان ئەخمەتجان.
قىزىلگۈلدەك باغدىكى،
پۇراپ تۇرغان ئەخمەتجان.

دەككىسىنى دۈشمەننىڭ،
بېرىپ تۇرغان ئەخمەتجان.
كىملىرى ياخشى، كىم يامان،
بىلىپ تۇرغان ئەخمەتجان.

چوڭقۇر سۆزلۈك، سىپايە،
ئىلىلىپ تۇرغان ئەخمەتجان.

ھەممىدىن تەڭ ھال سوراپ،
بېرىپ تۇرغان ئەخمەتجان.

يېتىم - يېسىر، نامراتقا،
كۆيۈپ تۇرغان ئەخمەتجان.
شەپقىتىنى يوقسۇلغا،
تۆكۈپ تۇرغان ئەخمەتجان.

قەدەملىرى سەھراغا،
تېگىپ تۇرغان ئەخمەتجان.
ئەقىل - ئىدراك تۇرقىدىن،
يېغىپ تۇرغان ئەخمەتجان.

ئىنقىلابتا جاپانى،
يېڭىپ تۇرغان ئەخمەتجان.
ئەركىنلىككە خەلقنى،
سېلىپ تۇرغان ئەخمەتجان.

مائارىپنى ھەممىدىن،
ئەلا بىلگەن ئەخمەتجان.
مەكتەپ قۇرۇپ سىنىپقا،
كىرىپ تۇرغان ئەخمەتجان.

سىز بولغاچقا ئەخمەتجان،
ئوڭلانغان كۆپ ئىشىمىز.

ياغقان بەرىكەت خامانغا،
ساڭغا تولغان ئېشىمىز.

دەيدىكەنغۇ چوڭ - كىچىك،
يۈرىكىمىز، پارىمىز.
چىڭقىچۈشنىڭ كۈندەك،
تۈندە تولۇن ئايىمىز.

سىزنى ئويلاپ ئىلىدا،
بۇ قوشاقنى توقۇغان.
جايى جەننەت بولسۇن دەپ،
دوئا - تەكبىر ئوقۇغان.

3

ئىنقىلابىي باشچىمىزغا،
كۆڭلۈم بىر داستان ئېرۇر.
ساھىبانىدۇر بۇ ۋەتەنگە،
رەھمىتى ئاسمان ئېرۇر.

خۇش خۇلق، ئەخلاقى خوپ،
ھېچكىم ئۇنىڭدىن رەنجىمەس.
موللا، ئالىم، ياش يىگىتلەر،
ئەمرىگە قۇربان ئېرۇر.

ئول يىگىتتۇر ئىسمى،
ئەخمەتجان قاسىمى، قەلىبى پاك.
ئىنقىلابىي داھىي، رەھبەر،
قىلمىشى ئېھسان ئېرۇر.

باغ بىنا قىلدى ۋەتەنگە،
خەلقچىللىق تىكتى كۆچەت.
كىم ئەگەر قەست ئەيلىسە،
ئۇ يەر بىلەن يەكسان ئېرۇر.

ئۇ مۇبارەك باغ ئارا،
دۈشمەن تىكەن چاچماق بولۇپ.
شۇم تىكەن ئۆسمەي ھامان،
مېھنىتى گۈمران ئېرۇر.

چىن يۈرەكتىن ئەيلىدىم،
ئابدۇرەھىم قۇتلۇق دۇئا.①
مەقسەت زامان بەرسۇن خۇدا،
كۆڭلۈمدىكى ئارمان ئېرۇر.

① بۇ قوشاقنى ئەينى يىللاردا ئابدۇرەھىم ئىسىملىك بىر كىشى يازغان بولۇپ، كېيىنكى ۋاقىتلاردا ئومۇمىي خەلق ئارىسىدا ئوقۇلىدىغان كوللېكتىپ بايلىققا ئايلىنىپ كەتكەن.

غېنى باتۇر ھەققىدە قوشاقلار

«غېنى باتۇر ھەققىدە قوشاقلار» — ئەينى يىللاردا
ئۈچ ۋىلايەت دائىرىسىدە ئەڭ كەڭ تارقالغان قوشاقلارنىڭ
بىرى.

غېنى باتۇر — ئۈچ ۋىلايەت ئىنقىلابىنىڭ دەسلەپكى
مەزگىلىدىكى مىللىي ئارمىيىنىڭ كۆزگە كۆرۈنگەن ھەر -
بىي رەھبەرلىرىدىن بىرى. ئۇ «خەلق قەھرىمانى» نامىغا
ئېرىشكەن. ئۇ غۇلجىدا تۇغۇلۇپ ئۆسكەن، ئۈچ ۋىلايەت
ئىنقىلابى پارتلىغاندا، مىللىي ئارمىيىگە قاتنىشىپ،
سانسىز جەڭلەردە قان كېچىپ ئۇرۇش قىلىپ، ۋەتەن،
خەلق، مىللەت ئۈچۈن ئۆچمەس تۆھپە ياراتقان. ئۇ ھەقتە
تارقالغان قوشاقلار ئۇنىڭ قەھرىمان - باتۇرلۇقى، ئىس -
يانكارلىق روھى، جەڭلەردىكى يەم - پاراسىتى قاتار -
لىقلارنى ئەكس ئەتتۈرگەن بولۇپ، ئەينى دەۋرنى تەتقىق
قىلىشتا مۇھىم رول ئوينايدۇ.

ئىنقىلابقا يولباشچى،
ئابدۇغېنى باتۇرۇم. ①
يۈرىكى چوڭ قازاندەك،
باتۇرلۇقى ئارتۇقۇم.

غېنى دەسلەپ قوزغالغان،
نىلقىدىكى توقايدىن.
ئەل باتۇرى غېنەمدەك،
چىقامدىكىن ئوڭايدىن؟

غېنى باتۇر ئاتلانغان،
خەلق تەڭلا قوزغالغان.
قارا زۇلمەت، تۈنلەردە،
ئىنقىلاب ئوتى يانغان.

غېنى باتۇر باش بولغان،
ئەسكەر توپلاپ ھەرياندىن.
قوشۇن ئۆرنەك ئالغانىكەن،
قورقماس سادىر پالۋاندىن.

① غېنى باتۇر — ئۈچ ۋىلايەت ئىنقىلابى مەزگىلىدىكى مەشھۇر شەخسلەرنىڭ بىرى. ئۇ ئۆزىنىڭ خەلقپەرۋەرلىكى، ھەققانىيەتچىلىكى، ئۇرۇشتىكى باتۇرلۇقى، كۈچ-تۇڭگۈرلۈكى بىلەن خەلق ئارىسىدا نام چىقارغان. ئۇ ئۈچ ۋىلايەت ئىنقىلابىنىڭ دەسلەپكى مەزگىلىدە، خەلق ئىشلىرى ئۈچۈن نۇرغۇن تۆھپە قوشقان. يېڭى جۇڭگو قۇرۇلغاندىن كېيىن، 1953 - يىلى شىنجاڭ ئۆلكىلىك سىياسىي مەسلىھەت كېڭىشىنىڭ ئەزاسى بولغان. 1956 - يىلى سابىق سوۋېت ئىتتىپاقىغا چىقىپ كەتكەن ۋە 1990 - يىللاردا ئالمۇتادا ئالەمدىن ئۆتكەن.

قاغىلار يۇ - قاغىلار،
ساخا قىشتا دان بارمۇ؟
غېنى باتۇر چىقىپ كەلسە،
گومىنداڭدا جان بارمۇ؟

قومۇشلۇقتا، تاغلاردا،
دەرد - ئازابلار تارتقان ئۇ.
ئەل ئارىلاپ «قوزغال!» دەپ،
مەردلەرگە جان قاتقان ئۇ.

بېسىپ كەلگەن دۈشمەنگە،
دەسلەپ ئوقنى ئاتقان ئۇ.
ئىككى - ئۈچ يۈز چېرىكنىڭ،
بىرىنى قويماي چاپقان ئۇ.

غېنى باتۇر ئاسقان چىڭ،
مىلتىق بىلەن قىلىچنى.
كېچە - كۈندۈز ئويلىغان،
يۇرتنى ئازاد قىلىشنى.

گومىنداڭنىڭ غېنىگە،
قويغان ئېتى «زىۋازا»^①

① زىۋازا — خەنزۇچە «ئوغرى» مەنىسىدە.

ئەسكەر توپلاپ شە(ھەر) ئالغان،
غېنى باتۇر ئەرۋازا.①

كۆرەرمەنمۇ غېنەمنى،
ئېيتىۋالسام سىنەمنى.
چوماق بىلەن يوقاتتى،
گومىنداڭچى گىنەمنى.②

غېنى باتۇر ئات مىندى،
خەقتىن سوراپ ئاڭلايمەن.
ئۈچۈپ بېرىپ لاچىندەك،
بىر كۆرۈشنى ئويلايمەن.

① ئەرۋازا — «ئوغۇل بالا» مەنىسىدە.

② گىنەم — دۈشمەن مەنىسىدە.

رىزۋانگۈل ھەققىدە قوشاق

رىزۋانگۈل — ئۈچ ۋىلايەت ئىنقىلابىنىڭ باتۇر جەڭچىسى، شەرەپلىك ئىنقىلابىي قۇربان، ئۇيغۇر خانىم - قىزلىرىنىڭ ئۆرنىكى، ئىپتىخارى.

رىزۋانگۈل 1925 - يىلى قازاقىستاننىڭ چېلىك رايونىدا تۇغۇلغان، 1932 - يىلى غۇلجىغا كۆچۈپ كەلگەن. ئۈچ ۋىلايەت ئىنقىلابىي پارتلىغاندىن كېيىن، مىللىي ئارمىيىگە قاتنىشىپ، 1944 - يىلى غۇلجىنىڭ ھەرەم - باغ دېگەن يېرىدە گومىنداڭ ئەكسىيەتچىلىرى بىلەن بولغان ھەل قىلغۇچ جەڭگە قاتناشقان. مىللىي ئارمىيىدە تۇرغان مەزگىلىدە ئالدىنقى سەپتە يارىدار بولغان جەڭ - چېلىرىنى كۈتۈش، يۆتكەش، داۋالاش ئىشلىرىغا قاتناشقان. بىر قېتىملىق جىددىي جەڭدە ئۇ بىر يارىدار جەڭچىنى داۋالاۋاتقان پەيتتە تۇيۇقسىز دۈشمەن ئوقى كېلىپ تەپ - گىپ، مەردلەرچە قۇربان بولغان. شۇنىڭدىن باشلاپ ئۈچ ۋىلايەت ئارمىيىسىنىڭ كوماندىر - جەڭچىلىرى ئۇنى ئۆزلىرىنىڭ شەپقەت ھەمىشەسى سۈپىتىدە مەدھىيىلەپ

تىلغا ئالغان، ئۇنىڭ باتۇرلۇق ئىش ئىزلىرىنى قوشاققا قوشۇپ ناخشا قىلىپ ئېيتقان، ئەدەبىي ئەسەرلەردە ئۇنىڭ نۇرلۇق ئوبرازىنى ياراتقان. رىزۋانگۈل دېگەن بۇ نام مىللىي ئارمىيىنىڭ گومىنداڭ ئەكسىيەتچىلىرىگە قارشى ئۇلۇغ مىللىي كۈرىشىنىڭ ئوت - گۈلخانلىرىنى ئۇلغاي-تىشىغا ئىلھام بەرگەن.

«رىزۋانگۈل ھەققىدە قوشاق»تا، كۈرەش قەھرىمانى رىزۋانگۈلنىڭ ۋەتەن، مىللەت ئۈچۈن، خەلقنىڭ ئەركىن - ئازادلىقى ئۈچۈن ئۆزىنىڭ ئىسسىق قېنى، ياش جېنىنى بېغىشلىغان ئالىيجاناب روھى مەدھىيىلەنگەن ۋە ئەسلەندىگەن. بۇ قوشاق ياش ئەۋلادلارغا ئىنقىلابىي قەھرىمانلىق تەربىيىسى ئېلىپ بېرىشتا ناھايىتى زور رول ئوينايدۇ.

خەۋەر كەلدى گويا بىر،
«سولدى» دېگەن قىزىلگۈل.
ۋەتەن ئۈچۈن جان پىدا،
ئەمەسمىدى رىزۋانگۈل؟

ئەل داڭقىنى ياد قىلىپ،
دۈشمەنلەرنى ئېتىپ كۈل.
بەل باغلىغان جەڭلەردە،
ئۇيغۇر قىزى رىزۋانگۈل.

ئۇنتۇلسىمۇ؟ ھېچقاچان،
ئۇنتۇلمايدۇ رىزۋانگۈل.
ئۇ بىر تۈزۈماي ئېچىلىپ،
تۇرغان ئەسلى قىزىلگۈل.①

① ئەسلى بۇ قوشاقنى سوۋېت ئۇيغۇر شائىرلىرىدىن ق. ھەسەنوف ئۈچ ۋىلايەت ئىنقىلابى مەزگىلىدە يازغان. كېيىنچە بۇ قوشاق ئۈچ ۋىلايەت جەڭچىلىرى ئارىسىغا كەڭ تارقىلىپ، كۈللەكتىن بىلىمغا ئايلىنىپ كەتكەن.

ئانا ۋە جەڭچى ئوغۇل ھەققىدە قوشاقلار

«ئانا ۋە جەڭچى ئوغۇل ھەققىدە قوشاقلار» — ئۈچ
ۋىلايەت ئىنقىلابى مەزگىلىدىكى ئەڭ كەڭ تارقالغان قو-
شاقلارنىڭ بىرى. بۇ قوشاقتا مىللىي ئارمىيىگە قاتناش-
قان باتۇر جەڭچىلەر ۋە ئۇلارنىڭ ئانىلىرىنىڭ ئۆزئارا
يېزىشقان سالام خەتىلىرى ۋە بۇ خەتلەر ئارقىلىق ئۆزئارا
بىر - بىرىگە بىلدۈرگەن مۇھەببىتى گىرەلەشتۈرۈلۈپ
بايان قىلىنغان. ئۇلارنىڭ يۇرت - ۋەتەننى قوغداشتىن
ئىبارەت ئۇلۇغ ئارزۇ - ئارمانلىرى ئەكس ئەتتۈرۈلگەن.
بۇ قوشاقلار ئىنتايىن تەسىرلەندۈرۈش كۈچىگە ئىگە.

1

ئانىنىڭ فرونتتىكى جەڭچى ئوغلىغا يازغان خېتى

ئاق قوزام، ئاپئاق قوزام،
نەلەردە قالدىڭ يالغۇزۇم؟
شېرىن سۆزۈم، شەرىپەت يۈزۈم،
ئاللاغا تاپشۇردۇم سېنى.

خەت دېگەن يېرىم دىدار،
يازغىن سالامىڭنى قوزام.
كۆكسى - قارنىمنى قاندۇراي،
ئاللاغا تاپشۇردۇم سېنى.

2

فرونتتىكى جەڭچى ئوغۇلنىڭ ئانىسىغا يازغان جاۋاب خېتى

ئانىجان يادىمدا بار،
تىنماي ئازاب تارتقانلىرىڭ.
كېچىلەردە ئۇخلىماي،
ئاق سۈت بېرىپ باققانلىرىڭ.

سەن ماڭا دۇئا قىلىپ،
«قۇتقۇز ئانا يۇرتىنى!» دېدىڭ.
يىغلىماي كۈلسۈن ئېلىڭ،
«يوقات ھامان جۇتنى» دېدىڭ.

مەن بولۇپ جەڭلەر ئارا،
قىلدىم ئادا ۋەدەمنى مەن.
ئارمىنىڭ قالماس ئۈچۈن،
چىڭ ساقلىدىم ئەھدەمنى مەن.

ئون سەككىز ياشمىغىچە،
شەربەت بېرىپ باقتىڭ مېنى.
رازى بولغىن جان ئانا،
ئەمدى كۆرەلمەيمەن سېنى.

چۈنكى مەن، دۈشمەن بىلەن،
مەيداندا جەڭ قىلغانىدىم.
ياۋ لەشكىرىنى ئۆلتۈرۈپ،
كۆكرەكتىن ئوق يېگەندىم.

ئۇشبۇ خەت يازدىم مانا،
جان چىقارمى ۋاقتىدا.
ئۇشبۇخەت تەگكەن زامان،
پەرياد ئۇرۇپ يىغلا ئانا.

كۆپ يىغلىما جانىم ئانا،
ھەر جايدا باردۇر بۇ ئۆلۈم.
ئەپسۇسكى، قالدى ئېچىلماي،
ئون گۈلۈمدىن بىر گۈلۈم.

كۆپ يىغلىما جانىم ئانا،
مۇراد تېپىپ ئۆلدۈم بۈگۈن.

ئاق سۈتۈڭنى ئاقلدىم،
جەڭ غەلبىدىن كۈلدۈم بۈگۈن.

كۆپ يىغلىما جانىم ئانا،
شېھىت بولۇپ ياتتىم قېنىپ.
قانلىرىم تالڭ ھۆسنىگە،
نۇر چېچىپ كەتكەي سىڭىپ...

جەڭچى بالىلار ھەققىدە قوشاق

ئۈچ ۋىلايەت ئىنقىلابى مەزگىلىدە، ئالدىنقى سەپتە قان كېچىپ جەڭ قىلىۋاتقان جەڭچىلەر ھەققىدە نۇرغۇن ناخشا - قوشاقلار ئىجاد قىلىنغان.

بۇ قوشاق ئۈچ ۋىلايەت مىللىي ئارمىيىسىگە مەدھىيە ئوقۇلغان سانسىز قوشاقلارنىڭ بىرى، ئۇيغۇر ئانىلىرىنىڭ ئەركىنلىك، ئادالەت ئۈچۈن ياش جېنى، ئىسىمىنى قېنىنى ئېقىتىۋاتقان مەرد - باھادىرلارغا يوللىغان يۈرەك سالامدۇر. بۇ قوشاقلار تارىخنىڭ ئەينەن خاتىرىسىدۇر.

قاتار - قاتار تىزىلغان جەڭچى بالىلار،
ئوتلار يانغان جەڭ قوينىغا ئاتلانغانلار.
ئوق، زەمبىرەك، ئوتلار ئىچىدە ئۆتكەن چاغدا،
جانىڭگەرىم ئوغلانمىنى كۆردۈڭلارمۇ؟

قاتار - قاتار تىزىلغان جەڭچى بالىلار،
قوللىرىغا قورال ئېلىپ ئاتلانغانلار،

زۇلۇم - زۇلمەت زەنجىرىنى ئۈزگەن چاغدا،
جانجىگەرىم ئوغلانمنى كۆردۈڭلارمۇ؟

قاتار - قاتار تىزىلغان جەڭچى بالىلار،
باھادىرلىق مېدال ئاسقان قەھرىمانلار.
شېھىتلەرنى كېپەن تىكىپ كۆمگەن چاغدا،
جانجىگەرىم ئوغلانمنى كۆردۈڭلارمۇ؟

ئەسىرلەردىن ھۆكۈم سۈرگەن زۇلمەت كۈنلەر،
چىقتى بۈگۈن مىللەت ئوغلى، پىدائىيلار.
كۈرەش بىلەن ئازادلىققا يەتكەن چاغدا،
جانجىگەرىم ئوغلانمنى كۆردۈڭلارمۇ؟

ئەنجانباي ھەققىدە قوشاق

ئەنجانباي — ئۈچ ۋىلايەت ئىنقىلابى مەزگىلىدىكى داڭلىق تارىخىي شەخس. ئۇ قەشقەرنىڭ ئوپالدا ياشىغان. كېيىن مۇستەبىت ھاكىمىيەتنى ئاغدۇرۇپ تاشلاش ئۈچۈن، تاشقورغانغا توپلانغان «تاغ ئىنقىلابى» دەپ نام ئالغان جەنۇبىي شىنجاڭ قوزغىلاڭچىلىرى قوشۇنىغا قاتناشقان. ئۇنىڭ تاغ ئىنقىلابىدىكى ئاجايىپ باتۇر، قەيسەرلىكى، جەڭگە قوماندانلىق قىلىشتىكى پەم - پاراستى ۋە ھەربىي ماھارىتىنى ئالقىشلاپ، گېنېرال لىيېتنانىت ئىسھاقبېك ئۇنىڭغا پودپولكوۋنىكلىك نامىنى بېرىپ، ئويتاغ پولكىنىڭ مۇئاۋىن پولك كوماندىرلىقىغا تەيىنلىگەن. ئۇ ئۈچ ۋىلايەت ئىنقىلابى جەنۇبىي فرونتى قوماندانلىرىنىڭ يېتەكچىلىكىدە، گومىنداڭ ئەكسىيەتچىلىرىگە قارشى نۇرغۇن قېتىملىق جەڭلەرگە قاتنىشىپ، خەلق ئارىسىدا داڭ چىقارغان. بەختكە قارشى چەشتاغدىكى بىر قېتىملىق جەڭدە خائىنلارنىڭ سېتىۋېتىشى بىلەن دۈشمەن تەرەپتىن تۇتۇلۇپ قېلىپ، كالىسى ئېلىنغان. ئۇ پۈتكۈل ئۆمرىدە خەلققە نۇرغۇن ياخشى ئىشلارنى قىلىپ بېرىپ، خەلق ئازادلىقى ئۈچۈن قۇربان بولغان.

ئەنجانباي ھەققىدە كېيىنكى مەزگىللەردە بىر قىسىم ئە-
دەبىي ئەسەرلەر يېزىلغان. بۇ قوشاقلار ئەنە شۇ دەۋرنىڭ
جانلىق گۇۋاھچىسىدۇر.

ئەنجانباي باشچىلىق قىلغان پارتىزان ئەترىتى
دىكىلەرنىڭ ئوپال بازىرىغا كىرگەندە ئېيتقان قوشىقى:

ئەنجانباينىڭ ئەسكىرى بىز،
تاغ تۇرادا جەم بولغان.
زۇلۇمنى يوق قىلىشقا،
تۇغ بولغان، ئەلەم بولغان.

يۇرت - يۇرتتىن ئۇيۇشقان بىز،
ھەقنى دەپ ئۇيۇل تاشتەك.
زالملارنى يانچىمىز،
گوياكى تېرىق، ماشتەك.

قولغا قورال ئالغان بىز،
ئەركىن، ئازاد ياشاشقا.
يوللىرىمىزدىن تايمايمىز،
خەۋپ كەلسىمۇ باشقا.

قوزغالدۇق، قۇل بولمايمىز،
ئەمدى ئۇخلاپ ياتمايمىز،
ئۆلسەك شېھىت، قالساق غازى،
ئارقىغا ئەسلا يانمايمىز.

ھۇررا ! ھۇررا ! ھۇررا !
ھۇررا ! ھۇررا ! ھۇررا !

ئەنجانباينىڭ كاللىسى ئېلىنغاندىن كېيىن، ئوپالدا
ئۇنىڭ كاللىسى سازايى قىلىنغان. شۇ چاغدا ئوپال بازى-
رىدىكى كىشىلەرنىڭ ئېيتقان قوشىقى:

ئازابتا ئۆتتى بۇ كۈنلەر (يا ئاللا)
قاپلاپ جاھاننى زۇلۇملار (يا ئاللا)
سەلدەك ئاقتى قىزىل قانلار (يا ئاللا)
ئۆلۈپ ياش - قېرى، ئوغلانلار (يا ئاللا)

ئالا ئاتقا سەكرەپ مىنىپ (يا ئاللا)
چۈشتۈڭ جەڭگە غەزەپلىنىپ (يا ئاللا)
قىردىڭ دۈشمەننى جان تىكىپ (يا ئاللا)
كېچە - كۈندۈز قانلار كېچىپ (يا ئاللا)

تانمىدىڭ ھەق يول دەپ جەڭدىن (يا ئاللا)
ئايرىلساڭمۇ ئەزىز جاندىن (يا ئاللا)
بىز رازى، ئاللا رازى سەندىن (يا ئاللا)
ماڭىمىز سەن ماڭغان يولدىن (يا ئاللا)

ھۇم، ئاللا، ھۇم،
ھۇم، ھۇم، ھۇم، ھۇم.

سوپاخۇن سوۋۇروپ ھەققىدە قوشاق

سوپاخۇن سوۋۇروپ — قۇمۇل دىيارىدىن چىققان،
ئۈچ ۋىلايەت ئىنقىلابىغا قاتناشقان ئالتە ئەزىمەتنىڭ بىرى.
1915 - يىلى قۇمۇل شەھىرىنىڭ ئاستانە يېزىسىنىڭ ئۆردەك كەنتىدە تۇغۇلغان، 2001 - يىلى 12 -
ئايدا ۋاپات بولغان.

سوپاخۇن كىچىك ۋاقتىدا ئۆز يېزىسىدا دىنىي تەلىم
ئالغان. 1934 - يىلىنىڭ ئاخىرى قۇمۇل شەھىرىدە ئېچىلغان
تۇنجى پەننىي مەكتەپتە ئوقۇغان، كېيىن ئۈرۈمچىدىكى
ھەربىي مەكتەپنى پۈتتۈرۈپ، قەشقەردىكى ئاتلىق 31 -
تۈەنگە تەقسىم قىلىنغان. ئالتايدىكى باندېت تاراشلاش
ھەرىكىتىدە، مورى، گۇچۇڭ ئەتراپىدىكى جەڭلەردە بۇلاڭچى -
باندېتلارغا قاتتىق زەربە بەرگەن. 1944 - يىلى ئۈچ ۋىلايەت
ئىنقىلابى باشلانغاندىن كېيىن، ئۇ ئىنقىلابىي قوشۇن تەرەپكە
ئۆتۈپ، ئاتلىق پارتىزانلار ئاتىرىدىن تىگە باشچىلىق قىلىپ،
غۇلجا، مۇزات، تېكەس، باي، ئاقسۇ قاتارلىق جايلاردا قان
كېچىپ جەڭ قىلىپ ئەك.

سىيەتچىلەرگە زەربە بەرگەن. ئازاد رايوندىكى خەلقنىڭ
ئېتىز - ئېرىق قۇرۇلۇشى، تاشيول قۇرۇلۇشى ئىشلىرى -
غا ياردەملىشىپ، ئىنقىلاب غەلىبىسى ئۈچۈن ئۆچمەس
تۆھپىلەرنى كۆرسىتىپ، كۆپ قېتىم 1 - دەرىجىلىك
«ئالتۇن مېدال» بىلەن مۇكاپاتلانغان.

سوپاخۇن ھەققىدىكى قوشاقلار ئەينى يىللاردا خەلق
ئارىسىدا كەڭ تارقالغان بولۇپ، ئۇنىڭ خەلقپەرۋەرلىكى
ۋە باتۇرلۇق ئىش ئىزلىرى مەدھىيىلەنگەن.

سو ليەنجاڭ^① يېتىپ كېلىپ،
باندېت بىلەن ئۇرۇشتى.
بۇلاپ كەتكەن ماللارنى،
ئۆزىمىزگە بېرىشتى.

سو ليەنجاڭ ئاتار باشقا،
مىنگەن ئېتىدۇر قاشقا.
ئاتقان ئوقى باندېتنىڭ،
قاڭقىپ تېگىدۇ تاشقا.

قۇمۇلدىن چىققان سوليەنجاڭ،
ئەجەب چاققان مەرگەنكەن.

① سوپاخۇن ليەنجاڭ مەنىسىدە. كىشىلەر كېيىنچە ئۇنىڭ جەڭلەردىكى قەھرىمى -
لىقىنى ماختاپ، سوۋۇرۇپ دەپ ئاتىۋالغان.

ئۇنى كۆرگەن باندىتلار
ئۆركۈپ بەدەر قاچقانكەن.

سولىەنجاڭ پاناھ بولۇپ،
خەلقنى دائىم ئويلايدۇ.
ئەدىپنى بېرىپ باندىتنىڭ،
يۇرتىمىزنى قوغدايدۇ.

ئابلا موللا ھەققىدە قوشاق

ئابلا موللا — ئۈچ ۋىلايەت ئىنقىلابى مەزگىلىدىكى بىر تارىخىي شەخس. پامىر ئېگىزلىكىدە قوزغالغان «تاغ ئىنقىلابى» نىڭ دەسلەپكى قاتناشقانلىرىدىن بىرى. ئۇ تەخمىنەن 1920 - يىللىرى يېڭىسار ناھىيىسىنىڭ بارىن يېزىسى يەلكەن كەنتىدە تۇغۇلغان. ئۈچ ۋىلايەت ئىنقىلابىنىڭ تەركىبىي قىسمى بولغان جەنۇبىي فرونتتا پار-تىزانلىق ھەرىكىتى بىلەن شۇغۇللانغان ۋە قەشقەر ئويمانلىقىنىڭ رازۋېدكا ئەترىتىنىڭ مۇئاۋىن كوماندىرى بولغان. 1945 - يىلى 10 - ئايدىن باشلاپ تاشمىلىق، بارىن تەۋەسىدە پارتىزان ئەترەت ئەزالىرى بىلەن مەخپىي ھەرىكەت قىلىپ، ئويمانلىق پولىتىكىسىنى تۈرلۈك ھەربىي ئاخبارات، ئاشلىق، يېمەك - ئىچمەك، كىيىم - كېچەك بىلەن تەمىنلەشكە مەسئۇل بولغان. 1946 - يىلى 1 - ئايدا مەزگىلىدە، يېڭىساردىن ئويمانلىقنىڭ پارتىزانلار قوماندانلىقى شىتابىغا ئاشلىق يۆتكەپ كېتىۋاتقاندا، چارلاشقا چىققان دۈشمەن ئەسكەرلىرى بىلەن ئۇچرىشىپ قېلىپ، تىغمۇتۇغ جەڭ قىلغان ھەمدە مۇھاسىرىنى بۆسۈپ چىقىپ

كەتمەكچى بولغان. ئۇ دۈشمەن بىلەن كەسكىن ئېلىشقان بولسىمۇ، لېكىن، ئۆزى يالغۇز قېلىپ، ئوق - دورىسى تۈگەپ كېتىپ دۈشمەننىڭ قاتمۇقات مۇھاسىرىسىگە چۈشۈپ قالغان ھەمدە دۈشمەن ئاخىرى ئۇنى تۇتۇۋېلىپ يېڭىساردىكى گومىنداڭ تۈرمىسىگە قامغان. ئۇ تۈرمىدە ياتقان ئۈچ ئاي جەريانىدا دۈشمەنگە قىلچە باش ئەگمەي، ئۇلارنىڭ زورلۇق - زومبۇلۇقلىرىنى ئەيىبلەپ، پار - تىزانلارنىڭ قەھرىمانلىق، باتۇرلۇقىنى مەدھىيىلىگەن. بۇنىڭغا چىدىيالمىغان گومىنداڭ ئەكسىيەتچىلىرى ئۇ - نى ئاخىرى 1946 - يىلى 3 - ئايدا تاشمىلىق شەنبە بازىرىدا ئېتىپ تاشلىغان. ئۇنىڭ ئايالى ۋە ئوغلى ئۇ قۇر - بان بولۇپ ئەتىسلا قەبرە بېشىدىن يېنىپ، تاغ ئارىسىدىكى پارتىزانلار ئەترىتىگە قېتىلىپ كەتكەن.

«ئابلا موللا ھەققىدە قوشاقلار» - ئەنە شۇ مەزگىلدە - لەردە ئىجاد قىلىنغان بولۇپ، تاشمىلىق، بارىندىكى خەلق ئارىسىدا تا ھازىرغا قەدەر ئېيتىلىپ كەلمەكتە.

بۇ قوشاق ئۈچ ۋىلايەت ئىنقىلابىنىڭ جەنۇبىي فرونت ئەھۋالىنى چۈشىنىش، ئويتاغ پولكىنىڭ ۋە پارتىزانلار - نىڭ ئەھۋاللىرىنى ئىگىلەش، بۈگۈنكى كۈندە ياش - ئۆسمۈرلەرگە ئىنقىلابىي قەھرىمانلىق تەربىيىسى ئېلىپ بېرىشتا زور ئەھمىيەتكە ئىگە.

ئاق قۇشقاچ، قارا قۇشقاچ،
بالىلىرىغا دان بەرگەن.

ئازادلىق دەپ جەڭ قىلىپ،
ئابلا موللا جان بەرگەن.

دۈشمەنگە باش ئەگمىگەن،
دوستلىرىنى ساتمىغان.
ۋاپا قىلىپ ۋەدىسىگە،
ياتلارغا دىل قاتمىغان.

خا ليەنجاڭ^① ئېتىۋەتتى،
تاشمىلىق شەنبە بازاردا.
مەڭگۈلۈك ماكان تۇتتى،
يەلكەندىكى مازاردا.

تاغدىن پارتىزان كەلسە،
خا ليەنجاڭمۇ تايىنلىق.
جىم ياتامسەن، ئويغانماي،
تاشمىلىق^②لىق، بارىنلىق^③

ئابلا موللا ئۆلۈپ كەتتى،
ئېلىشقا قىساس قالدى.
قوزغىلايلى خالايق!
ئىنتىقام، مىراس قالدى.

① خا ليەنجاڭ — گومىنداڭنىڭ ليەنجاڭ دەرىجىلىك ھەربىي ئەمەلدارى.

② تاشمىلىق — ھازىرقى قەشقەر كونا شەھەر ناھىيىسىنىڭ بىر يېزىسى.

③ بارىن — ئاقتۇ ناھىيىسىنىڭ بىر يېزىسى. بۇ ئىككى يېزا بىر — بىرىگە تۇتىدۇ. شىپ كەتكەن بولۇپ، تاغ ئىنقىلابىدا ناھايىتى ئىستراتېگىيىلىك ئورۇنغا ئىگە بولغان.

ھۈسەين مەتگاجىت ھەققىدە قوشاق

ھۈسەين مەتگاجىت (مۇھەممەت ۋاجىت) پىچاندىكى دېھقانلار ھەرىكىتىنىڭ سەركەردىلىرىدىن بىرى. 1946 - يىللىرى گومىنداڭ ئەكسىيەتچىلىرى پىچاندا پۈتەي سېلىپ، قورغان قۇرۇپ، خەلق بىلەن قارشىلاشقان مەزگىلدە ھۈسەين مەتگاجىت ئىلغار پىكىرلىك كىشىلەرنى ئەتراپىغا ئۇيۇشتۇرۇپ، ئەكسىيەتچى كۈچلەر بىلەن تىغمۇ - تىغ ئېلىشىپ، ئۆزىنىڭ قەھرىمان - باتۇرلۇقى، مەرد - چېۋەرلىكى بىلەن نام چىقارغان. ئۇ پىچان خەلقى ئارىسىدا ئىنقىلابىي تەشۋىقاتنى كەڭ ئېلىپ بېرىپ، ياخشى بىلەن ياماننى، ئىلغارلىق بىلەن قالاڭلىقنى ياخشى ئايرىشنى، ئەكسىيەتچىلەرنىڭ سۆزىگە ئالدىنىپ كېتىپ، زىيان تارتىپ قالماسلىقىنى، بىر نىيەتتە ئۇيۇشۇپ، خەلق دۈشمەنلىرى بىلەن ئاخىرغىچە كۈرەش قىلىشنى چاقىرىپ قىلغان. 1947 - يىلى 7 - ئاينىڭ ئاخىرى پىچان دېھقانلار قوزغىلىڭى مەغلۇپ بولغاندىن كېيىن گومىنداڭ ئەكسىيەتچىلىرى يوشۇرۇن ۋە ئاشكارا ھالدا ئادەم تۇتۇپ قامىغان. بىر قىسىم ئىلغار پىكىرلىك كىشىلەرنى ناھەق

ئۆلتۈرۈۋەتكەن. ھۈسەيىن مەتگاجىت ئەنە شۇ ۋاقىتتا زىيانكەشلىككە ئۇچرىغان. بۇ قوشاقلار ئەنە شۇ تارىخىي شارائىتتا مەيدانغا كەلگەن.

«ھۈسەيىن مەتگاجىت ھەققىدە قوشاق» — پىچاننىڭ ئۈچ ۋىلايەت ئىنقىلابىنىڭ ئالدى - كەينىدىكى سىياسىي ۋەزىيىتىنى تەتقىق قىلىشتا مۇھىم رول ئوينايدۇ.

مەتگاجىت موللا دەيدۇ،
ئۆزگىچە موللالىقى.
ھۈسەيىن ئاخۇننى زور قىلغان،
مەردلىكى، لىلالىقى.

ھۈسەيىن زورنىڭ ئېتىنىڭ،
پېشانىسىدە قاشقىسى.
تېپىلمايدۇ پىچاندا،
ئۇنىڭدىن مەرد، ياخشىسى.

گومىنداڭ پۈتەي سېلىپ،
تۇزاق قۇرغان ئۆزىگە.
ھۈسەيىن زور دۈشمەننىڭ،
چىنەپ ئاتقان كۆزىگە.

ئىشەنمەڭلار ھەرگىزمۇ،
دۈشمەن سۆزى، ھىيلىسىگە.

جاپانى تولا تارتتۇق،

ئالدىنىپ ئاق سەللىسىگە^①.

ئۇ دېگەنتى: ئايرىڭلار،

بۇغداي بىلەن سامانى.

تونۇۋېلىڭلار خالايق،

ياخشى بىلەن يامانى.

قاراڭلار تاغ باغرىغا،

تارام - تارام ئاقتى قان.

ھۆر - ئازادلىق يولىدا،

قېرىنداشلار بەردى جان.

① دىنىي نىقابقا ئورۇنۇۋېلىپ، ئىككى يۈزلىمىچىلىك قىلىپ، خەلقنى ئالدىغان كىشىلەر كۆزدە تۇتۇلىدۇ.

شانىياز ھەققىدە قوشاق

پىچان ياشلار ھەرىكىتىنىڭ قەھرىمان جەڭچىسى شا-
نىياز ھەققىدە ئىجاد قىلىنغان قوشاقلار ھازىرغىچە خەلق
ئارىسىدا ئېيتىلىپ كېلىۋاتقان مۇھىم قوشاقلارنىڭ
بىرى.

شانىياز ئەسلىدە پىچاننىڭ لەمچىن يېزىسىدىكى بىر
دېھقاننىڭ ئوغلى بولۇپ، كىچىك چاغلىرىدىن باشلاپ، نا-
ھەقىچىلىق بىلەن قەتئىي ئېلىشىدىغان قەيسەر ئىرادىلىك
ياش ئىدى. ئۈچ ۋىلايەت ئىنقىلابى پارتلاپ، پىچان خەلقىگە
غايەت زور ئىلھام بەردى. ئۇزۇن يىللاردىن بۇيان ئەكسىد-
يەتچى ھۆكۈمرانلارنىڭ زۇلۇمى بىلەن ھوقۇقسىزلىق دەر-
دىنى يەتكۈچە تارتقان، جاھالەت ئىچىدە ياشاپ، زۇلۇم دەس-
تىدىن ھالسىراپ، قەددى پۈكۈلگەن پىچان خەلقى، ئۈچ
ۋىلايەت ئىنقىلابىنىڭ غايەت زور تەسىرى ئارقىسىدا، پى-
چاندىكى ياشلاردىن تەشكىللەنگەن بىر ئىنقىلابىي تەش-
كىلاتنى بارلىققا كەلتۈرگەن. بۇ تەشكىلاتقا شانىياز قاتار-
لىق نەچچە يۈزلىگەن دېھقان ياشلىرى قاتنىشىپ، قوللى-
رىغا قورال ئېلىپ، باراۋەرلىك، دېموكراتىيە، ئەركىنلىك

ئۈچۈن كۈرەش قىلغان. ئۇلار يەنە خەلق رايى بويىچە ئەر -
كىن سايلام ئېلىپ بېرىپ، ھوقۇقنى ئىلغان كىشىلەرنىڭ
قولغا ئۆتكۈزۈۋېلىشنى تەشەببۇس قىلىپ، نورغۇن ئىش -
قىلابىي ھەرىكەتلەرنى ئېلىپ بارغان. سىڭگىم ئېغىزى،
سىڭگىم، چىقتىم يېزىلىرىدا گومىنداڭ ئەسكەرلىرى بىلەن
لەن قوراللىق ئېلىشىپ، زور نەتىجىلەرنى قولغا كەلتۈر -
گەن. 1947 - يىلى فېۋرال ئېيىدا، پىچانغا كەلگەن ئەخ -
مەتجان قاسىمى قاتارلىق رەھبەرلەر پىچان ياشلىرىنىڭ بۇ
ئىنقىلابىي ھەرىكىتىنى مۇئەييەنلەشتۈرگەنىدى. شانىياز
ھەققىدىكى قوشاق ئەنە شۇ تارىخىي شارائىتتا مەيدانغا
كەلگەن. بۇ قوشاقلار ئەينى يىللاردىكى پىچاندىكى ياشلار
ئىنقىلابىنىڭ ھەرىكەت ئەھۋالىنى تەتقىق قىلىشتا بىرىد -
چى قول ماتېرىياللىق رولىنى ئۆتەيدۇ.

جەڭگە چىقتى پىچاندا،
مىڭدىن ئارتۇق باتۇر ياش،
شۇ ياشلارنىڭ بىرىتى،
لەمىجىندىكى شانىياز.

ياش قۇندۇزۇم شانىياز،
زىلۋا بويلۇق ئەر ئىدى.
قىرى - ياشۇ، دېھقانلار،
«قەيسەر يىگىت دەر» ئىدى.

ئۆلگەن بىلەن شانىياز،
ئەل - جامائەت ئۆلمىدۇق.
جەستىنى دۈشمەننىڭ،
تاشلىۋەتتۇق، كۆممىدۇق.

باتۇر ئىكەن شانىياز،
كەتتى ئەگمەي بېشىنى.
ھايات قالغان قىز - يىگىت،
باسسۇن ئۇنىڭ ئىزىنى.

مەڭلىك باقى ھەققىدە قوشاق

مەڭلىك باقى ئۈچ ۋىلايەت ئىنقىلابى مەزگىلىدىكى
پىچان دېھقانلار ھەرىكىتىنىڭ قەھرىمان ئوغلانلىرىدىن
بىرى. ئۇ ئەسلىدە پىچان ناھىيىسىنىڭ چىقىم يېزىسىدە -
دىكى بىر ئېزىلگەن نامرات ئائىلىدە دۇنياغا كەلگەن. زۇ -
لۇمغا، تەڭسىزلىككە قارشى كۈرەش جەريانىدا ئۆسۈپ
يېتىلگەن. ئۇ ئىنقىلابقا كاپالەتلىك قىلىش مەقسىتىدە،
ئېزىلگەن نامرات دېھقانلارنى سەپەرۋەر قىلىپ، ئاشلىق،
يەم - خەشەك توپلاپ، تۈرلۈك قىيىنچىلىقلارنى ھەل
قىلغان، ئاتىسىزىلارغا ئات بېرىپ، يەم - بوغۇزى يوقلارغا
يەم - بوغۇز تەييارلاپ بېرىپ، جەڭچىلەرنىڭ دۈشمەن
ئۈستىدىن غالىب كېلىش روھىغا مەدەت بەرگەن. كۆپ
قېتىملىق جەڭلەردە دۈشمەنگە ئەجەللىك زەربە بېرىپ،
پىچان خەلقىنىڭ ئىززەت - ھۆرمىتىگە ۋە ماختىشىغا
ئېرىشكەن.

«مەڭلىك باقى ھەققىدە قوشاق» — ئىنقىلابىي روھ
بىلەن تولۇپ تاشقان بولۇپ، ياش ئەۋلادلارغا ئەنئەنە تەربىيە -
يىسى، قەھرىمانلىق تەربىيىسى ئېلىپ بېرىشتا مۇھىم

رول ئوينايدۇ. بۇ قوشاق تۇرپان، پىچان، توقسۇن دائىرىدە -
سىدە ھازىرغىچە ئېيتىلىپ كەلمەكتە.

چىقتىم خەلقى باتۇرى،
مەڭلىك باقى ئاسقالدى.
ئىنقىلابقا كېرەك - دەپ،
تاغار - تاغار ئاش ئالدى.

ئاسقال^① سویدی قىرلىق قوي،
پالۋانلارنى يېسۇن دەپ.
ئوبدان توقلاپ قورساقنى،
دۈشمەنلەرنى قىرسۇن دەپ.

ئاتسىزلارغا ئات بەردى،
جەڭ قىلغاندا مىنسۇن دەپ.
راستلاپ بەردى يەم - بوغۇز،
ئات - ئۇلاغلار يېسۇن دەپ.

چىقتىمىنىڭ يىگىتلىرى،
بۇ جەڭدە بوش كەلمىدى.
دۈشمەنلەردىن ئوتتۇزنى،
جان بېرىشكە قىستىدى.

① ئاسقال، مۆتىۋەر مەنىسىدە.

مەڭلىك باقى كەلگەندە،
ئوقلار ئېتىپ مەيدانغا.
دۈشمەنلەر قول كۆتۈردى،
جېنى كەلگەچ تۇمشۇققا.

ئەر بار يەردە ئەل بولۇر،
يەر بار يەردە زىرائەت.
جەڭ قىلىمىز توختىماي،
جەڭدىن كېلەر ئادالەت.

نىياز ئالتۇنچى ھەققىدە قوشاق

نىياز ئالتۇنچى — پىچان دېھقانلار ھەرىكىتىدىكى پا-
ئالىيەتچان، تەجرىبىلىك كىشىلەرنىڭ بىرى. ئۇ ئىنقىلابقا
قاتناشقاندىن بۇيان، ئاكتىپ ھەرىكەت قىلىپ، ئۆتەڭ -
ئېدىرلىقلاردا سەپداشلىرىنى كۈتۈپ، ئەپچىل چارە - تەد-
بىرلەرنى تۈزۈپ چىقىپ، دۈشمەن يولىنى توسۇپ، غەلىد-
بىلىك جەڭ قىلغان. ئۇنىڭ جەڭلەردىكى باتۇرلۇق ئىش -
ئىزى خەلقنىڭ قەلبىدىن چوڭقۇر ئورۇن ئېلىپ، خەلق
ناخشىلىرىغا ئايلىنىپ كەتكەن. پىچان خەلقى ھازىرغا قە-
دەر ئۇنى ئەسلەپ كەلمەكتە.

باتۇر چىقتى پىچاندىن،
نىياز ئاخۇن ئالتۇنچى.
ئېدىرلىق، ئۆتەڭلەردە،
ساقلاپ تۇرغان بىر نوچى.

قۇمۇلدىن دۈشمەن كەلسە،
ياشلىرىمىزنى قىرغىلى.

نىياز ئاخۇن باردى تېر،
دۈشمەن يولىنى توسقلى.

قىلىچ ئاسقان ھەر يىگىت،
جەڭدىن باشنى تارتمىدۇق.
ئەسلەپ نىياز باتۇرنى،
كۆزىمىزنى ياشلىدۇق.

توتېم ھەققىدە قوشاق

توتېم (Totim) ئىندىئانچە ئاتالغۇ بولۇپ، «ئۇنىڭ ئۇرۇقىدىن» دېگەن مەنىنى بىلدۈرىدۇ. ئۇ ئىپتىدائىي جەمئىيەتتە ھەر قايسى ئۇرۇق، قەبىلە، قوۋملارنىڭ ئۆزىنى نامايان قىلىدىغان ئېتىقاد سېمىسىغا ئايلانغان.

دۇنيادىكى ھەرقانداق مىللەت، ئۇرۇق، قوۋمنىڭ ئۆزىگە خاس توتېمى (قۇت بەلگىسى) بولىدۇ. توتېم ئېتىقادى ئىنسانىيەت تارىخىدا ئەڭ بۇرۇن پەيدا بولغان ئېتىقادلارنىڭ بىرى بولۇپ، ئىجتىمائىي جەمئىيەتتىكى ئەڭ ئالاھىدە بولغان مەدەنىيەت ھادىسىلىرى سۈپىتىدە بۈگۈنگە كەلگەن.

توتېم — بىر ئۇرۇق، مىللەتنىڭ بارلىق ئەزالىرى مۇقەددەس ھېسابلىغان مەخلۇقلار، ئۆسۈملۈكلەر ۋە جانلىقلار نەرسىلەرنى كۆرسىتىدۇ. تۈركلەر — ئۇيغۇرلار ئەڭ قەدىم تارىختا بۆرىنى ئۇلۇغلاپ، ئۆزىگە توتېم قىلغان؛ ئۇنى قوۋم جەڭگىۋارلىقىنىڭ سىمۋولى سۈپىتىدە ئۆز بايراقلىرىنىڭ گېربى، مۇنتىزىم قوشۇنىغا بېرىلىدىغان مەشھۇر نام سۈپىتىدە ئىشلەتكەن.^① ئوبۇلغازى باھادىرخان.

① شەرىپىدىن ئۆمەر: «ئۇيغۇر كلاسسىك ئەدەبىيات تارىخىدىن ئۈچبەرلەر» 1981 - يىلى نەشىرى. «ئوغۇزنامە» دىكى توتېم ھەققىدە، 110 -، 183 - بەت.

نىڭ «تارىخى شەجەرە ئى تۈرك» ناملىق ئەسىرىدە «ئەر - گىنەقۇن» رىۋايىتى خاتىرىلەنگەن بولۇپ ①، بۆرە تۈپىمى ھەققىدە بىرمۇنچە قوشاقلار كۆرسىتىپ ئۆتۈلگەن. بۆرە غۇرلارنىڭ بۆرە تۈپىمى ھەققىدىكى قوشاقلارنى — غۇرلارنىڭ قەدىمكى مەدەنىيىتىنىڭ پەيدا بولۇشى، تەرەققىي قىياتى، بېسىپ ئۆتكەن قەدىم باسقۇچ جەريانى، تۈرلۈك ئۆزگىرىشلىرىنى، تۈپىمنىڭ ئۇرۇقداشلىق ئىچىدە بارلىق - قا كېلىدىغانلىقىنى، بىر مىللەت ئۆزىگە قوشۇۋالغان ئۇ - رۇقلار قانچىلىك كۆپ بولسا، ئۇنىڭ تۈپىمىنىڭمۇ شۇنداق كۆپ بولىدىغانلىقىنى چوڭقۇر چۈشىنىش ۋە تەتقىق قى - لىشتا ناھايىتى مۇھىم ئەھمىيەتكە ئىگە. تۈپىم ھەققىدە ھازىر ئوخشاش بولمىغان ئىزدىنىش ۋە تەتقىقاتلار مەيدانغا كەلمەكتە.

يىللار ئۆتتى، بىر ئات كەلدى،
تۈرك تەختىگە ئىلخان كەلدى.
ئوڭدىن - سولدىن دۈشمەن كەلدى،
قۇرۇلغاننى تۇزاقىمىز.

بېرىلمىدى بىرپەس ئارا،
قانلار ئاقتى بولۇپ دەريا.
ئۆلدى پۈتۈن بالا - چاقا،
خان، بەگ، ئەسكەر ئۇشاغمىز.

① «ئەرگىنە قۇن» — ئوبۇلغازى باھادۇرخانىنىڭ «تارىخى شەجەرە ئى تۈرك» تە ئەرگىنە — تاغنىڭ كاسىرى، قۇن ئۆڭكۈر، تاغلارنىڭ قىرلىرى دەپ ئىزاھلانغان. شۇ ناملىق كىتاب.

يالغۇز ئۆكۈز بىلەن قايان،
ئىككى قىزنى ئېلىپ قاچقان.
بىر تىك تاغقا ئالدىلەر جان،
بولار بولدى قاچاغىمىز.

تاغدىن - تاغقا يوشۇرۇنچە،
يۈردىلەرۇ - بەس، ئون كېچە.
تالڭ سەھەر ۋاقىت كەلگىچە،
بىر ئىز بولدى ماكانىمىز.

قارىساقكى يېشىل بىر باغ،
ھەر تەرەپتە بەك ئېگىز تاغ.
كەڭ ۋە يېڭى زىچ بىر تۇراغ،^①
دېدۇق ياخشى تۇراغىمىز.

بۇ يەردە تۆت يۈز يىل قالدۇق،
بۇغا ئاينىپ، بىز كۆپەيدۇق.
چىقالمىغاچ بىز ئىشلىدۇق،
ئاۋات بولدى قوناقىمىز.

ئالما، ئۆرۈكنى كۆپ يېدۇق،
تۆمۈر سەندەل بىز ياسىدۇق.
«مەخپىي بىر يول تاپساق» دېدۇق،
تاغ تىلاتتى پىچاقىمىز.

① تۇراغ — تۇزاق، قاپقان مەنىسىدە.

يوقتى بۆرە بۇ ماكاندا،
بىر كۈن بولدى بۆرە پەيدا.
بۇغغا ئېتىلدى شۇندا،
كۆردى چوپان ياردەمچىمىز.

تۆشۈك كۆرۈپ بۆرە كەتتى،
بىر تۆمۈرچى تەقىب ئەتتى.
ئوچاق يېقىپ تاش ئېرىتتى،
ئېچىلدى يول قورشاۋىمىز.

زور خۇشاللىق، كاتتا ئۆزرە،
بايرام قىلدۇق كەنت ۋە ئۆيدە.
نەۋرە، ئوغۇل، دادا، جەددە،^①
ئۇلۇغىمىز ھەم كىچىكىمىز.

تۆمۈرچىگە بۆرە — دېدى،
خان تونۇلدى، تاج كىيىندى.
ئۆزى چۈشۈپ يول باشلىدى،
ئوڭ قولىدا بايراقىمىز.

بورتەجىنە بۆرە ئاتى،
ئەرگىنە قۇن يۇرتنىڭ ئاتى.
تۆت يۈز يىل تۇردۇڭ زادى،
چىق! ئەي يۈز مىڭ قورالىمىز.^②

① جەددە — جەددى — جەمەت، بوۋا، ئەجداد مەنىسىدە.

② «جۇ نامە»، «سۇينامە»، خەنزۇچە نەشرى، «بۆرە توتېمى توغرىسىدىكى ئەپسانە -
لەر» دېگەن بابتا.

مايمخان ھەققىدە قوشاقلار

مايمخان — شىنجاڭنىڭ يېقىنقى زامان تارىخىدا ئۆتكەن بىر تارىخىي شەخس. ئۇ 1812 - يىلى غۇلجا نا- ھىيسىنىڭ دادامتۇ يېزىسىدا نامرات دېھقان ئائىلىسىدە دۇنياغا كەلگەن، ئىستىبداتلىق چىڭ خانىدانلىقىنىڭ دەھشەتلىك زۇلۇمىغا قارشى كۈرەش قىلىپ، پاك مۇھەب- جىتىنى قوغداش يولىدا مەردلەرچە قۇربان بولغان ئايال قەھرىمان.

مايمخان — كىچىكىدىنلا زېرەك، ئەدەپلىك قىز بولۇپ ئۆسىدۇ، ئاتىسىدىن ناخشا - قوشاق ئۆگىنىپ، ئۆزىمۇ قوشاق توقۇپ، ئاھاڭغا سېلىپ ئېيتىدۇ، كېيىن- چە دۇتار چېلىشىنىمۇ ئۆگىنىۋالىدۇ. بالاغەتكە يەتكەندىن كېيىن، شۇ يېزىدىكى تەڭتۇشى ھېيتباقىنى ياخشى كۆ- رۈپ قالىدۇ ۋە ئۇ يىگىت بىلەن توي قىلماقچى بولۇپ پۈتۈشىدۇ، بۇ ئىشقا ئاتا - ئانىسىمۇ قوشۇلىدۇ. بىراق، بۇ خەۋەر يۇرت ئىچىگە تارقالغاندىن كېيىن، يېزا بېگى ھامۇت تويىنى بۇزۇپ، مايمخاننى كىچىك خوتۇنلۇققا ئال- ماقچى بولىدۇ. لېكىن، ئۇلار ھامۇتبەگنىڭ پۇتلىكاشاڭ- لىرىغا قارىماي توي قىلىدۇ. ھامۇتبەگ توي ئۆتكەندىن

كېيىنمۇ ياۋوز نىيىتىدىن يانماي، مايىمخان ئۈستىدە نۇرغۇن بەتناملارنى توقۇيدۇ، ئۆزىنىڭ غالىپسى سادىقنى كۈشكۈرتۈپ، شەنگەن ۋە ئامباللارغا مايىمخاننى يالغاندىن قارىلاپ، زىندانغا تاشلاشقۇزدۇ ۋە ئاخىرى «ھۆكۈمىتكە قارشى چىققان» دەپ گۇناھ ئارتقۇزۇپ، مايىمخاننى ئۇ لۈمگە ھۆكۈم قىلدۇرىدۇ. مايىمخان 1840 - يىلى 28 يېشىدا، غۇلجا شەھىرىدىكى ھازىرقى بويىنكېسك دېگەن جايدا قىلىچ بىلەن چېپىپ ئۆلتۈرۈلىدۇ. ئەكسىيەتچى زالىملار مايىمخاننىڭ جىسمىنى ئەلدىن ئايرىغان بولسىدەمۇ، ئۇنىڭ زۇلۇمغا، فېئوداللىق نىكاھ تۈزۈمىگە قارشى جەسۇرانە روھىنى خەلق قەلبىدىن چىقىرىۋېتەلمىدى. خەلق مايىمخاننى ياد ئېتىپ، ئۇ ھەقتە نۇرغۇن شېئىر - قوشاق، ناخشىلارنى ئىجاد قىلدى، بۇ قوشاقلار تا بۈگۈن - گىچە خەلق ئارىسىدا ئېيتىلىپ كەلمەكتە.

«مايىمخان ھەققىدە قوشاقلار» ۋە تەنپەرۋەرلىك تەر - بېيىسى ۋە ئىنقىلابىي ئەنئەنە تەربىيىسى ئېلىپ بېرىشتا زور ئەھمىيەتكە ئىگە.

مايىمخاننىڭ ياخشى كۆرگەن يىگىتى ھېيتباقى بىلەن بولغان مۇھەببىتى ھەققىدە ئېيتقان قوشقى:

مېنىڭ ئېتىم مايىمخان،
سول يۈزۈمدە خالىم بار.
چوكان جالا چېچىمدا،
خېنىملاردەك ھالىم بار.

مەن بېلىمنى باغلىدىم،
ھاۋارەڭ ياغلىق بىلەن.
تېخى نادان ئىكەنسز،
يۈرۈسز شاشلىق بىلەن.

قوش تېرەك ئاراسىدا،
قول ئېلىشقانىم قېنى؟
ئۆمۈرلۈك ئايرىلماسقا،
ۋەدە قىلغانىم قېنى؟

كوڭۇل بەرمىسەم يارغا،
ئوق تەگمەس ئىدى جانغا.
ۋەدىگە ۋاپا ئىزدەپ،
يۈرەك پاتىدۇ قانغا.

كۆرۈنگەن قارا تاغدا،
ئات قارىنىدا ياغدى قار.
ئۈنتۈلمايدۇ زادىلا،
كىچىكلىكتە تۇتقان يار.

ئېرى ئۆلسە سارەمنىڭ،
ئوسما قويدى ئەتىسى.

تېڭىۋاپتۇ پەرەڭنى،
توشماي تۇرۇپ يەتتىسى. ①

ھاۋا تۇتۇلۇپ كەتتى،
ئۆگزىلەردە قار بارمۇ؟
جاھاننى كېزىپ چىقتىم،
ساڭا ئوخشاش يار بارمۇ؟

سىڭلىم ئۆلدى گۈل كۆرۈپ،
ئىنىم بولسا چېچەكتە. ②
يامان ئىكەن جۇدالىق،
يېتىپ كەلدىم ئۇۋەكتە.

بارارىمدا كۆك سۇدىن،
تىزغىچە كېچىپ ئۆتتۈم.
يانارىمدا نائىلاج،
كالغا مىنىپ ئۆتتۈم.

موزايىنى بېقىپ قويساق،
ئۈچ يىلدا كالا بولدى.
ھامۇتبەگ بىلەن سادىق،
باشلارغا بالا بولدى.

① دادامتۇدا ئەينى يىللاردا مۇشۇنداق بىر ئىش يۈز بەرگەنىدى. مايسىخان بۇنى قوشاققا قوشۇۋالغان.

② چېچەكتە — مايسىخاننىڭ ئىنىسىگە چېچەك چىقىپ ئۆلۈپ كەتكەنىدى.

ھەر ئىككىمىز بىر دېمەت،
تەڭلا كۈلگەن غۇنچىدەك.
ئايرىۋەتتى ھامۇتېگ،
چىدىمىدى ياش يۈرەك.

ئالۋان - ياساق ئەۋج ئالغان كۈنلەردە، مايىمخاننىڭ
ئاتا - ئانىسىغا ئىچ ئاغرىتىپ، زۇلۇمنى ئەيىبلەپ ئېيت-
قان قوشقى:

دەرياغا كېلىپ باقسام،
ئوتتۇرىسى چوڭقۇر ئىكەن.
چۈشۈمگە كىرىپ قاپتۇ،
سىڭلىم ھەم ئاتا - ئانام.

سېلىقنى تولا سېلىپ،
«ئۇزۇن ساقال»^① تويىمىدى.
جېنى قۇرغۇر ئوپقانلار،
ئەل ھالىنى قويىمىدى.

يىغلىدىم قاڭغىر قاقشاپ،^②
خۇدا ئاھىمغا يەتسىچۇ؟
ئۆلۈمنى قولىدا تۇتماي،
زالىملارغا بەرسىچۇ؟

① دادامتۇدىكى ھامۇتېگكە ئوخشاش چوڭ زومىگەر - بايلار كۆزدە تۇتۇلىدۇ.
② مۇشۇ كۈپلەتتىن باشلاپ تۆۋەنكى توققۇز كۈپلەت قوشاق (ئالدىنقى ئۈچ كۈپ-
لەت تەكرارلىنىپ) ئەينى زاماندا مايىمخان تەرىپىدىن ناخشا قىلىپ ئېيتىلغانىكەن.
كېيىن يەنە بىر قانچە كۈپلەت قوشۇلۇپ بېيىغان.

بىۋاپا ئىكەن ئالەم،
كۆپ جاپا ئىكەن ئالەم.
ئايىرلىماس دېگەنتۇق بىز
ئايىرىغان ئىكەن ئالەم.

ئالغاچ كەتسە بولمامدۇ،
ماڭغان يوللىرى تارمۇ؟
ئىلىنى ئاختۇرۇپ كەلسەم،
مېنىڭدەك دەردى غەم بارمۇ؟!

قازاسى يەتمىسە ئۆلمەس،
دەريا سۈيى كەچكەنگە.
بويىنى قايرىلار، ئۆلمەس،
زۇلمەت باشقا چۈشكەنگە.

سىڭلىم بەرگەن ئۈچ ئالما،
بىر - بىرىدىن بۆلەككەن.
بىزنى شۇنداق ئايىرىغان،
مۇشۇ قارا پەلەككەن.

ئورما ئوردۇم سول تارتىپ،
تاناب قويغىن ئۈنچەمگە.
سول بېشىغا چىقالماي،
ئىزا بولدى پەخەمگە.

كەمبەغەلنىڭ يەرلىرى،
ساپان تەگمەي بوز بولدى.
تام ئۈستىدە تاش ئۇرسام،
ئېتىم ئوغۇلقىز بولدى.

هاشار بىلەن ياز كەتتى،
تۇرنا، ئۆردەك، غاز كەتتى.
مەن تىللىسام ھامۇتنى،
سادىق تازغا دەز كەتتى.

كۆكتە ئوينىغان قۇشنى،
تۇرامدۇ قويسلا باغلاپ؟
زۇلۇمنىڭ دەستىدىن كەتتى،^①
بىلگەنلەر ئۆزى چاغلاپ.

ئاغا - ئىنىلەر كېتەيلۇق،
ئامانلىققا بەل باغلاپ.
ئاۋۋال ئاڭلىغان بولسام،
كېتەر ئىدىم تاغ ئاتلاپ.^②

كۈن ئولتۇرۇپ، ئەتراپىم،
يورۇقتى، قارا بولدى.

① شۇ زاماندا نۇرغۇن يېتىم - يوقسۇللار كۈن كەچۈرۈشكە ئىلاج قىلالماي، دادامتۇدىن ياقا يۇرتلارغا سەرگەردان بولۇپ چىقىپ كەتكەن. مۇشۇ ئىشنى دېمەكچى.
② ھامۇتبەگنىڭ نىيىتىنى بىلگەن بولسام، تاغ ئاتلاپ جەنۇبقا كېتەتتىم دېمەكچى.

كۆيگەن يارنىڭ دەردىدە،
يۈرىكىم يارا بولدى.

جۇدالىق دەردىنى تارتىپ،
ساق تېنىم يامان بولدى.
پارە - پارە ئىچ باغرىم،
ھۆسنمۇ سامان بولدى.

تېكىلخاندىن قارىسام،
يۇرتۇمنى كۆرەرمەنمۇ؟
ئۇچۇپ ئوينىغان قۇشتەك،
شاد - خۇرام يۈرەرمەنمۇ؟

يۈگۈرۈك ئات تولا يۈگۈرۈپ،
چۆمىدۇ قارا تەرگە.
تېتىيمەن ھامۇتېگە!
كىرمىسەم قارا يەرگە.

ئاتام نەدە، ئانام نەدە؟
مەن قالدىم بۇ يەرلەردە.
يالىغۇزلۇق ئەسر قىلدى،
بۇ قاراڭغۇ تۈنلەردە.

ئۇخلىمىدىم زادىلا،
ئۈچ يۈز ئاتمىش كۈنلەردە.

ئاتا - ئانام ئەسكە ئېپ،
يىغلىغاندۇر تۈنلەردە.

بۇلۇت ئەگىسە تاغنى،
جۇدۇن بولىدۇ پات - پات.
ئالۋان - سېلىقى ئاشتى،
پۇقرا ئىچىدە قات - قات.

قاراپ باققىن بۇ يۇرتقا،
چېچەكلىگەن تاش قالدى.
ئالۋاندىكى خەقلەرنىڭ،
ياش بالىلىرى ئاچ قالدى.

ئالۋان بىلەن ھاشاردىن،
ئەلنىڭ بەرى قاقشايدۇ.
دەردۇ - ھال ئېيتقانلارنى،
سۇغا تىرىك تاشلايدۇ.

مېنىڭ ئېتىم مايمىخان،
سىڭلىم ئېتى مىنەمخان.
تۇتارنى بىلەر بولسام،
قاچار ئىدىم شۇ زامان.

تېكىلخاننىڭ ئۈستىدە،
ئۈچۈپ يۈرىدۇ قۇشلار.

بەگ بۇزۇلدى، تۈزەلمەس،
ئويلاپ يۈرلى دوستلار.

مايمىخاننىڭ زىندانغا سولانغان كۈنلەردە ئېيتقان

قوشىقى:

يامۇل تېمى ئېگىز تام،
ئەتراپى يالاڭ چىتلاق.
ئەل - يۇرتنى كۆرەي دېسەم،
پۈتۈمدا مېنىڭ تىزلاق.①

زەي زىنداننىڭ ئەتراپى،
قۇرۇق - قاقشال، دەرەخسىز.
سىزنى مەن كۆرەي دېسەم،
كېلىشىڭىزدىن دېرەكسىز.

گۈندا تېمى سىلىق تام،
سامان لايدا سۇۋاقلىق.
قېرىنداشلار نە ھالدا؟
مەن يامۇلدا سولاقلىق.

مۇنداقمۇ بولارمەنمۇ؟
ئۇنداقمۇ بولارمەنمۇ؟

① تىزلاق — پۇتىنى تىزىدىن پۈكۈپ يانپاشقا چاپلاپ ئۈستىدىن سالىدىغان جازا قورالى. بۇ قورال ئىلى زىندانلىرىدا كۆپ ئىشلىتىلگەن.

بۇ كۈنلەردىن قۇتۇلۇپ،
مەن يارنى كۆرەرمەنمۇ؟

خۇدايىم ھۆسن بەردى،
ئىچ - باغرىنى كەڭ قىلىپ.
ھامۇتبەگ سولاتقۇزدى،
كەڭ جاھاننى تار قىلىپ.

قاپقىم تارتىدۇ ھەر كۈن،
ياخشىلىقمۇ، يامانمۇ؟
ھېيتباقى دەپ جورام بار،
دادامتۇدا ئامانمۇ؟

مايىمخاننىڭ ئاشقى ھېيتباقىنىڭ ئېغىر كۈنلەردە
ئېيتقان قوشىقى:

قارىسام كۆرۈنمەيدۇ،
باغنىڭ چۆرىسى قورغان.
ئەجەبمۇ يامان ئىكەن،
ئۆز يارىدىن ئايرىلغان.

بېغىڭ گۈل باراڭ ئىكەن،
ھويلاڭ چوڭ ساراي ئىكەن.
مەن سېنى كۆرەي دېسەم،
دۈشمەنلەر مارايدىكەن.

ئىشىكىڭگە مەن بارسام،
يۈرىكىم جىغىلدايدۇ.
تاك - تاكچى مېنى كۆرۈپ،
ئارقامدىن غىپىلدايدۇ.

مېنى كۆرگەن تاك - تاكچى،
باشقىلارنى كۆرمەيدۇ.
دۈشمەننىڭ سۆزى بىلەن،
چىرايىم ھەرگىز ئۆگمەيدۇ.

كوچاڭدىن تولا ئۆتتۈم،
سۆڭەت شاخىنى تۇتۇپ.
سەن چىقمايسەن ئۆيۈڭدىن،
مەن تالادا قان يۇتۇپ.

ھويلاڭ ئەجەب ياخشىكەن،
كىرىپ كۆرگىلى بولماس.
سەن قەيەردە پايلاقتا،
بىر گەپ قىلغىلى بولماس.

چاقىرىپ قولۇم ئالغىن،
يازغىن خەتنى كۆرگەندە.
ئېگىلىپ قىلاي تەزىم،
سەن بىلەن كۆرۈشكەندە.

ھېيتباقنىڭ زالىملارنى ئەيىبلەپ ئېيتقان قوشىقى:

ئاتنى سالمىسام بولماس،
دەردنى تارتمىسام بولماس.
پۇلۇم بولمىسا مەيلى،
يارنى كۆرمىسەم بولماس.

دەردى يوق دەمسىز بېگىم،
دەردىم ئىچىمدە بىر تۇلۇم.
پۇلى يوق دەمسىز بېگىم،
پۇل تاپقۇچە سالماڭ زۇلۇم.

ئەل بەرگەننى مەن بەردىم،
تەلەپ قىلىدىم بەگدىن.
مەن ئۆچۈمنى ئالمىسام،
چىقمايدۇ مېنىڭ دەردىم!

ھامۇتېگ تۆھمەت بىلەن،
مايمىدىن ئادا قىلدى.
كۆرەلمەيمەن يارىمنى،
باغرىمنى يارا قىلدى.

ھېيتباقنىڭ مايىمخانىنى سېغىنىپ ئېيتقان قوشىقى:

قارا - قارا قاشلىقىم،
ئۇزۇن - ئۇزۇن چاچلىقىم.

سەن يارىمنىڭ كويىدا
قاردا قالدى ئاشلىقىم.

غۇلجىغا كىرىپ كۆزدە،
ياتمەن تالا - تۈزدە.
تەنھالىقتا كاككۈكمەن،
دەرد ئەسرى سېرىق يۈزدە.

يارىم زۇلۇم تارتقاندۇر،
خىيالدا ياتامدىكىن؟
مەن سېغىنىپ بارغاندا،
قاتارغا قاتامدىكىن؟

نەچچە نۆۋەت چۈشۈمدە،
مايىم كەپتۇ يېنىمغا.
ھەقلىق سۆزىنى سۆزلەپ،
خۇشلۇق سالدى جېنىمغا.

مايىمنى چېپىۋەتتى،
مەن قالدىم نادامەتتە.
زالملاردىن ئۆچۈمنى،
ئالارمەن قىيامەتتە!

جاللاتلار مايىمخانىنى زىنداندىن ئېلىپ چىقىپ قە-
لىچ بىلەن چېپىش ئالدىدا ئۇنىڭ ئېيتقان قوشقى:

زالىم قامچىسى دەيدۇ،
ئوقىلانغا ئوخشايدۇ.
جاللاتلار كېلىپ بولدى،
ئۆلۈم كەلگەن ئوخشايدۇ.

مەن زىندانغا كىرگەندە،
كىشى يوقتى قېشىمدا.
ئۆلۈم كەلدى بېشىمغا،
يىگىرمە سەككىز يېشىمدا.

ئۆلۈمدىن ھېچ ۋەھىمەم يوق،
قورقۇنچىم ئىمانىمدىن.
مېنى قەستلىگەن ئەبلەخ،
چۆچۈدى زۇۋانىمدىن.

مەن غۇلجىغا كىرگەندە،
قارا بوران قۇترىدى.
بېشىمغا ئۆلۈم كەلدى،
ئاتا - ئانام بولسىدى؟

ئاتا بولغىنىڭ قېنى؟
ئانا بولغىنىڭ قېنى؟^①
قىلىچ بىلەن چاپقاندا،
سوراپ ئالغىنىڭ قېنى؟!

① بۇ ئىككى مىسرا ئەينى يىللاردا ئۆزلىرىنى «يۇرت ئاتىسى» دەۋىلىپ، كەمبەغەل، يوقسۇللارغا خەير - خاھلىق قىلمايدىغان دادامتۈدىكى ئەمەلدارلارغا قارىتىلغان.

يېتىپ كېلىپ تۆت مانجۇ،
قىلىچىنى ئويناتتى.
ھېكم بەگ ① سوراپ قويسا،
ئۆلتۈرمەيتتى، پالايتتى.

ئاتمىش يامبۇنى ئېلىپ ②،
داربىن ئامبال تويامدۇ؟
مايمىخاننى ئۆلتۈرسە،
خۇنى ئۇنى قويامدۇ؟

گۈلباغ سۈپەت قەشقەردەك،
يېڭى سوققان شە بەرمۇ؟
مايمىخاننى ئېپ ماڭدى،
قۇتقۇزارغا ئەر بارمۇ؟

مايمىخاننىڭ سىڭلىسى مىنەمخان بىلەن جازا مەيدا-
ندا كۆرۈشكەندە ئېيتقان قوشقى:

ئاچا قارىياغاچ ③ يېنىدا،
ئىگىچە - سىڭىل تېپىشتۇق.
قاچا قىرغان تاۋاردەك،
بىز «ئەلۋىدا!» ئېيتىشتۇق.

① ھېكم بەگ — ئەينى ۋاقىتتىكى ئىلى ھۆكۈمرانى خالزات ھېكم بەگنى كۆرسەتتى.
② ئاتمىش يامبۇ — ھامۇت بەگ داربىنغا ئاتمىش يامبۇ پارا بەرگەنمىدى، شۇ ئىش كۆزدە تۇتۇلدى.

③ ئېيتىشلارغا قارىغاندا، ئەينى يىللاردا جاللاتلار مايمىخاننى قىلىچ بىلەن چاپقان جازا مەيدانىدا بىر تۈپ قارىياغاچ بار ئىكەن.

قېرىنداشلار خوش ئەمدى،
مەن كەتتىم نادامەتتە.
جان تەندە ئىمان بولسا،
كۆرۈشەرمىز قىيامەتتە.

مايمخاننى قىلىچ بىلەن چاپقان ۋاقىتتا، ئەل -
جامائەتنىڭ ئېيتقان قوشىقى:

ئۇنى ئالتە نۆۋەت چاپتى،
تۆت ئەتراپنى سۈر باستى.
بۇ ھالنى كۆرۈپ ئەل - يۇرت،
يۈزلىرىدىن قان قاچتى.

دادامتۇدا مايمخان،
ئىگىچەمنىڭ قىزى ئىكەن.
ئۇنىڭ قىلغان سۆزلىرى،
خان - بەگكە بىگىز ئىكەن.

ھاۋا رەڭدە بويالغان،
مايمخاننىڭ كۆڭلىكى.
زالملارغا باش ئاتتى،
قايتەك ئىكەن يۈرىكى.

مايمخاننى كۆردۈم مەن،
بىر ئېگىز قارا تاشتا.
قولدا بار قىلىچى،
چىرايى ئۇنىڭ باشقا.

دادامتۇ تۆپەسىدە،
ئۇچۇپ يۈرىدۇ قۇشلار.
مايمخان ئۆلۈپ كەتتى،
يىغلاپ يۈرىدۇ دوستلار.

ئاتىسىدىن ئايرىلدى،
ئانىسىدىن ئايرىلدى.
زۇلۇمغا تاش ئېتىپ سۆزلەپ،
ياش جېنىدىن ئايرىلدى.

ئەل ئىچىدە ئۇنتۇلماس،
مايمخاننىڭ ئۆلگىنى.
مايمخان شېھىت بولدى،
ئىزىنى باستى ئون مىڭى.

ئەجەب بىر زامان بولدى،
ئەلنى باستى چاڭ - تۇمان.
خەق ئىچىدە خۇشلۇق يوق،
ئىچىگە تولدى دەرد - پىغان.

زىندان تېمى ئېگىز تام،
ئۇنىڭ ئىچى گۆرىستان.
ئەرەكلىككە بەل باغلاپ،
شېھىت ئۆلگەن مايمخان.

نەۋرۇز قوشاقلرى

نەۋرۇز — پارسچە يېڭى كۈن، يېڭى باھار دېگەن مە -
نىنى بىلدۈرىدۇ، ھەر يىلى ئەتىيازدا، كۈن بىلەن تۈن
تەڭلەشكەندە، 3 - ئاينىڭ 21 - كۈنلىرى ئۆتكۈزۈلىدۇ.

نەۋرۇز — تۈركىي تىللىق ۋە پارس تىللىق نۇرغۇن
مىللەتلەرنىڭ ئورتاق باھار بايرىمى. نەۋرۇز ئۇزاق قەد -
مىي دەۋرلەردىن تا بۈگۈنگىچە داۋاملىشىپ كەلگەن ئەنئە -
نىۋى مىللىي بايرام، ئەمگەك بايرىمى، دوستلۇق - ئىت -
تىپاقلىق بايرىمىدۇر.

تارىختىن بۇيان، مەھمۇد كاشغەرى، يۈسۈپ خاس
ھاجىپ قاتارلىق ئۇلۇغ ئالىم، شائىرلىرىمىز نەۋرۇز
ھەققىدە نۇرغۇن ئۆلمەس ئەسەرلەرنى ياراتقان. خەلق
ئارىسىدا يەنە نەۋرۇز ھەققىدە نۇرغۇن شېئىر - قوشاقلار
بارلىققا كەلگەن.

«نەۋرۇز قوشاقلرى» — ياش ئەۋلادلارغا مىللىي
ئەنئەنە تەربىيىسى، ئەمگەك تەربىيىسى، دوستلۇق - ئىت -
تىپاقلىق تەربىيىسى ئېلىپ بېرىپ، زامانىۋىلاشتۇرۇش
قۇرۇلۇشىنى ئىلگىرى سۈرۈشتە مۇھىم رول ئوينايدۇ.

1

تۈرلۈگ چەچەك يازىلدى،
بارچىن يېيىم كېرىلدى،
ئۇجماق يېرى كۆرۈلدى،
تۈملۈغ يانا كەلگۈسىز.

قار - مۇز قامۇغ ئېرىشىدى،
تاغلار سۈيى ئېقىشىدى؛
كۆكشىن بۇلۇت ئۈرۈشىدى،
قىيىق بولۇپ ئەگرىشۇر.

— مەھمۇد كاشغەرى

تۇغاردىن ئېسىسە كەلدى باھار يەلى،
ئاجۇن بېزەشكە ئاشتى جەننەت يولى.
ياشق ياندى بولغاي يانا ئورنىغا،
بالىق قۇيرۇقىدىن قوزى بۇرنىغا.

يازىدىق، تاغ، قىر، ئورمان تۈشەندى يېپىپ،
تۈزەندى قولى، قاشى كۆك - ئال كىيىپ.

— يۈسۈپ خاس ھاجىپ

2

ئەسسالامۇ ئەلەيكۈم،
سىزگە بولسۇن قۇتلۇق كۈن.

پەسلى جاھان ھوت كەلدى،
جۇتلار ئۆتۈپ قۇت كەلدى.

نەۋرۇز كەلدى نۇر بولدى،
ھەممە جانلىق ھۆر بولدى.
ھەي خالايق شادلىنىڭ،
كەسىپ - كارغا ئاتلىنىڭ.

ھەمەلدە بىلىپ ھەيتىنى،
تۇتۇپ نەۋرۇز پەيتىنى.
ئەمىلىڭ بولسۇن ساۋاب،
ئەجدادنى قىلغىل تاۋاب.

دېھقان دەرھال كەتمەن ئال،
يەرگە ساپان، ئۈرەن سال.
چەش دۆۋىلەنسۇن خامانغا،
بۇغداي تولىسۇن باداڭغا.

باغۋەن بولساڭ باغ - راغ قىل،
باغدىن رىزقىڭنى تاغ قىل.
مالچى كۆپلەپ تۇل بولسۇن،
سۈت - قايىمىقىڭ مول بولسۇن.

باپكار بولساڭ يىپ ئۇلغا،
بۆز - چەكمەننى خوپ تولغا.

تۆمۈرچى تاۋلا كەتمەنى،
تاپ ھۈنەرگە زوقمەنى.

ماشىنچى راستچىل بول،
ھۈنەرئىگە ئەپچىل بول.
موزدۇز تارتقان بېخنى،
خۇدا بەرسۇن سېخىنى.

ئاشپەز بولساڭ تەملىك قول،
غەللىدە بولۇر كۆپ پۇل.
زەرگەر كۆرسەت ھۈنەرنى،
قېتىش قىلما مەس - زەرنى.

تىجارەتچى سەپەر قىل،
ھارام مالدىن ھەزەر قىل.
تامچى - خارەت بىنا قىل،
ئەلگە ئوبدان پاناھ قىل.

موللا بولساڭ ئوقۇپ يە،
نېسىۋەڭنى ئوقۇپ يە.
قازى - مۇپتى ھەق سۆزلە،
شەرىئەتتىن نەق سۆزلە.

ھاكىم بولغىل دادىخاھ،
ئەلگە دائىم خەيرخاھ.

ئۆم بولايلى خالايق،
قىلمايلى ئىش نالايق.

يۇرت - يۇرتلار بولغاي ئاۋات،
مەئشەت توق، كۆڭۈل شاد.
ئەل - كۈن ھامان ئامان بول،
ئامان بولغىن، ئامان بول.

3

نەۋرۇز مەزگىلىدە ئۈستىكارلار شاگىرتلىرىغا،
موللا - ئۆلىمالار تالىپلىرىغا نەۋرۇزنامە يازغاندا ۋە ھۇ -
نەر - كەسىپ ئۆگەتكەندە ئېيتقان قوشىقى:

كەلدى نەۋرۇز ئىيش بۇنياد ئەتكىلى،
بارچە ئادەم كۆڭلىنى ياد ئەتكىلى.

قىز - ئوغۇل موللاسىدىن ئېلىپ دۇئا،
مۈشكۈلاتتىن ئۆزىنى كۈشاد ئەتكىلى.

ئوقۇ، ئىلمى تالىپ بول ھەق يولىدا،
جاھالەتتىن ئەلنى ئازاد ئەتكىلى.

ئەل ئىچىدە بولسۇن ئېرىپان - مەرىپەت،
ئۆم بولايلى يۇرتنى نىجات ئەتكىلى...

كەلدى نەۋرۇز يىل بېشى،
كۈن بىلەن تۈن تەڭ بۈگۈن.
ھەر بىر يۇرتتا تەنتەنە،
دوست - يارەنلەر جەم بۈگۈن.

كەلدى نەۋرۇز يىل بېشى،
قويماي قىشنى مەيلىگە.
قىز - يىگىتلەر جورىسى بولۇپ،
چىقتى ئاخشام سەيلىگە.

كەلدى نەۋرۇز يىل بېشى،
تۆمۈچۈك كۈي باشلىدى.
دەل - دەرەخلەر، گۈل - گىياھ،
بېشىللىقتا ياشنىدى.

كەلدى نەۋرۇز، يىل بېشى،
يېڭى ئەيىام، ئەسسالام.
ساخاۋەتلىك ئانا يەر،
ئەھلى ئالەم ئەسسالام.

كەلدى نەۋرۇز يىل بېشى،
كەتتى كۆڭۈل ھەسرەتتى.
نەۋرۇز بىلەن كېلىدۇ،
ئەھلى يۇرتنىڭ ئامىتى.

نەۋرۇز كەلدى جاھانغا،
بېرىپ ئېيتقىن ئاتاڭغا.
ئاتاڭ بەرسۇن بىر تەڭگە،
ئاپىرىپ بەرگىن موللاڭغا.

كەلدى نەۋرۇز كەلدىلەر،
ئەيشى ئارام ئەتتىلەر.
بارچە ئادەم كۆڭلىنى،
شادۇ - خۇرام ئەتتىلەر.

شاراپەت كۆپ نەۋرۇزدا،
جاھان بولۇر ئەرزانلىق.
تويۇنغۇدەك سۇ ئىچىپ،
مايسىلار بولۇر دانلىق.

يىل بېشى نەۋرۇز كۈنى،
ئالەم گۈلىستان بولغۇسى.
ئاسماندىن يەر يۈزىگە،
ئابۇ رەھمەت ياغقۇسى.

مۈچەل قوشاقلرى

مۈچەل — ئۇيغۇر ۋە باشقا تۈركىي تىللىق خەلقلەرنىڭ ئۆز كالىپندارى، ئۆز ۋاقت - يىللىرىنى 12 دىن ئىبارەت دەۋر تەرىزىدە تۈزگەن ۋە ئۇلارنى ھايۋانلار - نىڭ ناملىرى بىلەن ئاتىغان ۋاقت تەرتىپىدۇر. رىۋايەت - لەردە دېيىلىشىچە، يىللارنىڭ مۇنداق مۈچەللەرگە ئايرىد - لىپ ئاتىلىشى ناھايىتى ئۇزۇن تارىخقا ئىگە بولۇپ، ھا - زىرغىچە 4000 يىلدىن ئاشىدىكەن.^①

«مۈچەل قوشاقلرى» — ئۇيغۇر خەلقىنىڭ كا - لىپىندار مەدەنىيىتى جەھەتتىكى ئەقىل - پاراسىتىنىڭ نەمۇنىسى بولۇپ، ئۇ خەلق ئارىسىدا مەڭگۈ يادىكارلىق سۈپىتىدە ساقلىنىدۇ. «مۈچەل قوشاقلرى» ئۆزىنىڭ قە - دىمىيلىكى، تارىخىيلىقى بىلەن تارىخىي قوشاقلارنى تە - قىق قىلىشتا كەم بولسا بولمايدىغان رولغا ئىگە.

① «مىڭباي ئىسقا قارىپ» قەدىمكى قازاق كالىپندارى «ناملىق ئەسىرىدە: «12 مۈ - چەل 3 ~ 5 مىڭ يىل بۇرۇن پەيدا بولغان» دېسە، تارىخشۇناس ئەھمەد زەكى ۋەلىدى توغان: «4 مىڭ يىل بۇرۇن قوللىنىلغان». دەپ يازغان. «شىنجاڭ ئىجتىمائىي پەنلەر تەتقىقاتى» ژۇرنىلىنىڭ 1991 - يىللىق 3 - سانى.

1

يىل بېشى چاشقان ئىكەن،
ئۇيلىرى مۆرەپ كېلىدۇ.
يولۋىسى يولدا يېتىپ،
توشقىنى سەكرەپ كېلىدۇ.

دەريادا بېلىق ئۈزۈپ،
يىلاننى قوغلاپ كېلىدۇ.
ئالدىدا ئات ماڭسا،
قوي كەينىدە مەرەپ كېلىدۇ.

مايمۇنى ئويناپ ماڭار،
توخۇسى چىلاپ كېلىدۇ.
ئىتلىرى ھاۋشىپ يۈرەر،
توڭگۇزى خورداپ كېلىدۇ.

2

مۈچەل باشلاپ چاشقان كېلۇر،
كالا، يولۋاس، توشقان كېلۇر.

بېلىق ئويناپ سۈزۈك سۇدا،
ئەجدىھادەك يىلان كېلۇر.

ئات ئالدىدا، قوي كەينىدە،
ئۇنى دوراپ مايىمۇن كېلۇر.
توخۇ چىللاپ، ئىتلار قاۋاپ،
توڭگۇز دېگەن يامان كېلۇر.

3

مۈچەل قوشاقلارنىڭ يەنە بىر خىل ۋارىيانتى:

ساچقىنى سويلاپ،
ئۇيلىرى مۆرەپ كېلىدۇ.
يولدا يولۋاس، توشقىنىنى،
تويلاپ كېلىدۇ.

دەريادا بېلىق،
يىلاننى قوغلاپ كېلىدۇ.
ئات ئالدىدا، قوي كەينىدە،
مۆرەپ كېلىدۇ.

مايمۇنى مويلاپ،
توخۇسى چىللاپ كېلىدۇ.
ئىتلىرى قاۋاپ،
توڭگۇزى تويلاپ كېلىدۇ.

كۆك (مایسا) مەشرىپى قوشاقلرى

مەشرەپ — قويۇق مىللىيلىككە، كەڭ ئاممىۋىلىق-قا، يەرلىك ئالاھىدىلىككە ئىگە بولۇشتەك خۇسۇسىيەت-لىرى بىلەن خەلق ئارىسىدا كەڭ تارقالغان پائالىيەتلەر-نىڭ بىرى بولۇپ، بۈگۈنكى كۈنگىچە داۋاملىشىپ كەلگەن.

«كۆك (مايسا) مەشرىپى قوشاقلرى» — تۇرپان، پىچان، قۇمۇللاردا كەڭ تارقالغان قوشاقلارنىڭ بىرى. ئۇ قىش پەسلى يېتىپ كېلىش بىلەنلا ھەربىر ئائىلىدە ئۆستۈرۈلىدىغان بۇغداي مايىلىرىنىڭ شەرىپى ئۈچۈن كۆڭۈل ئېچىش سۈپىتىدە ئۆتكۈزۈلىدۇ. بۇ قوشاقلار ئۆي-خۇر خەلقنىڭ ھاياتلىق باشلىنىدىغان پەسىل - مەۋ-سۇملار بىلەن تەقدىرداش ئىكەنلىكىنى ئىسپاتلايدۇ.

قىشلىقى ئۈندۈردىلەر ئۆيدە بىر دانە بۇغداينى،
سۇغىرىپ مايسا قىلىدىلەر شۇ دانە بۇغداينى.

كىم بولسۇن شۇ مايسىدەك بەلەن بوي تارتىپ،
كېچە - كۈندۈز ياد ئېتىپ ئۆتسۇن خۇدانى،

چىللە زىمىستاندا ئۈنەر سەۋزە بىمارنىڭ ئىگىلى
ياخشىلارنىڭ مەھەللىسىدە زەدەك ئۈنەر قىشلىقى.

قىشلىقى ئۈنگەن چېچەكنىڭ تەرىپى نازۇك بولۇر،
سۇغىرىپ گۈل ئۈزگىلى ئالغان كىشى ئاشق بولۇر.

تام چېچەك تامدىن ئېگىز، بارمۇ بۇ ئۆيدە چېچەك؟
كۆرگىلى كۆكلۈك تامدىن، بىر ئېگىز مايسا چېچەك؟

بۇ چېچەكنىڭ تەرىپىنى موم بىلەن نام ئەيلىدۇق،
قىش - زىمىستاندا ئۆزلەگە، تۆھپە - سوۋغا يوللىدۇق.

چىن مودەن قوشاقلرى

چىن مودەن ھەققىدىكى قوشاقلار — ئۇيغۇر خەلق تارىخىي قوشاقلرى ئىچىدە ئۆزىگە خاس ئالاھىدىلىكى بىلەن باشقا قوشاقلاردىن پەرقلىنىپ تۇرىدۇ. ئۇ داستان سۈپىتىدە خەلق ئارىسىدا تارقالغان.

چىن مودەن ۋەقەسى 17 - ئەسىردە، تۆتىنچى ئەۋلاد قۇمۇل ۋاڭى يۈسۈپ ۋاڭ دەۋرىدە يۈز بەرگەن. چىن مودەننىڭ ئەسلىي ئىسمى شەرۋانۇم بولۇپ، يۈسۈپ ۋاڭنىڭ ئاختا ئېتىنى باقىدىغان باغداشلىق تاشپولات مىراقۇل ئائىلىسىدە تۇغۇلغانىكەن. ئۇ ئەقىللىق، گۈزەل قىز بولغانلىقتىن كىشىلەرنىڭ كۆزى چۈشىدىكەن. ئۇ - نىڭ ئاتا - ئانىسى شەرۋانۇمنى ئۆز يېزىسىدىكى مەردان دېگەن بىر قابىل يىگىت بىلەن ئۆيلۈك - ئوچاقلىق قىلدۇرۇپ قويۇشنى ئويلاشقانىكەن. دەل شۇ پەيتتە، ۋاڭنىڭ ئادەملىرى شەرۋانۇمنىڭ ئىلەڭگۈچ ئۇچۇپ ئويناۋاتقانلىقىنى كۆرۈپ قېلىپ، قۇمۇل ۋاڭغا ماختاپ بېرىپتۇ. يۈسۈپ ۋاڭ: «شەرۋانۇمنى ئوردىغا ئەكىلىڭلار!» دەپ پەرمان چۈشۈرۈپ، 20 نەچچە ئادەمنى باغداشقا ئەۋەتىپتۇ.

بەگ - سىپاھلار شەرۋانۇمنىڭ ئاتا - ئانىسىغا بۇنى
ۋاقتىنچە ئوردا خىزمەتچىلىكىگە ئەكىتىشكە كەلگەنلىرى
كىمنى ئېيتىپ يالغان سۆزلەپتۇ. ئىشنىڭ تېگىنى ئۇقۇغان
شەرۋانۇم ئۆزىنى دالدىغا ئېلىپ مەردان بىلەن بىللە قىلىپ
چىپ كېتىپتۇ. يۈسۈپ ۋاڭنىڭ ئادەملىرى ئۇلارنى
قوغلاپ چىقىپ تۇتۇۋېلىپ، شەرۋانۇمنى زورلۇق بىلەن
ئوردىغا ئېلىپ مېڭىپتۇ. ۋاڭ شەرۋانۇمنى ئوردىغا ئەكەل-
دۈرگەندىن كېيىن، ئۇنىڭ ئىسمىنى چىن مودەنگە ئۆز-
گەرتىپ، خوتۇنلۇققا ئېلىپ مەقسىتىگە يەتمەكچى بولۇپ-
تۇ. بىراق، ئوردىدىكى تەربىيىچى ئىنىكئانا لەيلىخان
چىن مودەنگە ھېسداشلىق قىلىپ، ئۇنى مەردان بىلەن
بىللە قاچۇرۇۋېتىشكە پىلان تۈزۈپتۇ. چىن مودەن لەيلى-
خاننىڭ ياردىمىدە ئەرەنچە ياسىنىپ، يېرىم كېچىدە ئارقا
ئىشىكتىن مەردان بىلەن بىللە قېچىپ كېتىپتۇ. يۈسۈپ
ۋاڭ 30 نەچچە چېرىكنى قوغلاشقا ئەۋەتىپتۇ. مەردان ۋە
ئۇنىڭ دوستلىرى ئۈچ چېرىكنى ئۆلتۈرۈپ ئىنتىقام
ئالپتۇ. بىراق، يۈسۈپ ۋاڭنىڭ چېرىكلىرى كۆپ بولغانلىقى-
تىن، چىن مودەن ۋە مەردان تۇتۇلۇپ قېلىپ، بىللە قەتلى
قىلىنىپتۇ. چىن مودەننىڭ نامى شۇنىڭدىن كېيىن پۈتۈن
قۇمۇل دىيارىغا تارقىلىپ، تىللاردا داستان بولۇپتۇ.

«چىن مودەن قوشاقلرى»دىن بىز 17 - ئەسىرنىڭ
باشلىرىدىكى قۇمۇل ئەمگەكچى خەلقىنىڭ تارتقان ئازاب -
ئوقۇبەتلىك تۇرمۇشىنى، فېئوداللىق نىكاھ تۈزۈمىنىڭ
زىيان - زەخمەتلىرىنى، ئۇيغۇر يىگىت - قىزلىرىنىڭ

ئەركىن مۇھەببەتكە ئېرىشىش يولىدىكى باتۇر، مەردانە روھىنى كۆرۈۋالالايمىز. بۇ قوشاق زور تارىخىي، ئىجتىمائىي قىممەتكە ئىگە.

ۋاڭنىڭ چېرىكلىرى مەرداننى باغلاپ، شەرۋانۇمنى ئېلىپ ماڭغاندا، شەرۋانۇمنىڭ ئېيتقان قوشقى:

باغداش تېغىنىڭ باغرىدا،
ئاقىتى يامغۇر تامچىسى.
ئىككىمىزنى ئايرىغان،
يۈسۈپ ۋاڭنىڭ قامچىسى.

مەرداننىڭ ئېيتقان قوشقى:

سۇلار شارقىراپ ئاقسا،
باغداشنىڭ نورى دەڭلار.
شەرۋانۇم ئۈچۈن ئۆلسەم،
ئۆزۈمنىڭ شورى دەڭلار.

چېرىكلەر شەرۋانۇمنى زورلۇق بىلەن ئېلىپ ماڭغاندا، ئۇنىڭ ئېيتقان قوشقى:

مەن ئۆلسەم ئۆلۈكۈمنى،
تاغدا قويۇڭلار.

تاغ يولى يىراق كەلسە،
باغدا قويۇڭلار.

يۈزۈمنى قىبلە تامان،
ئاچىپ قويۇڭلار.
بېشىمغا بىر دەستە گۈل،
سانجىپ قويۇڭلار.

مەن ئۆلسەم ئېتىم ئۆچەر،
بېشىمدىن شامال ئۆتەر.
مېنى دېگەن دوست - يارەن،
يېنىمدىن يىغلاپ ئۆتەر.

مەرداننىڭ ۋاڭ ئوردىسىدىن شەرۋانۇم (چىن مودەن) نى
ئېلىپ قاچماقچى بولغاندا ئېيتقان قوشىقى:

ياز بولسا ئېچىلارمۇ؟
ئاق لەيلى، قىزىل لەيلى.
كۆڭلىگە ئىنساپ سالۇرمۇ؟
لەيلىنىڭ ئۆزى مەيلى.

ئاللىيەي شەرۋانۇم،
ھازىر بولۇڭلار.

تۇيۇپ قالسا دۈشمەنلەر،
ھوشيار بولۇڭلار.

مەرداننىڭ ئۆزىنى ئېلىپ قېچىش ئۈچۈن كەلگەنلەر -
كىنى بىلگەن چىن مودەننىڭ ئېيتقان قوشقى:

ئىچىم تۈشتى دەردلەرگە،
قان يىغلايمەن سەھەردە.
ئۇچقىلى قانات بەرسە،
تۇرمايمەن بۇ شەھەردە.

مەرداننىڭ قوشقى:

شەرۋانۇمنى كۆرەرمەنمۇ؟
ئاغزىغا سۆيەرمەنمۇ؟
يېنىدا كىشى بولسا،
ئوت بولۇپ يانارمەنمۇ؟

ئاتلارنى توقۇپ كەلدۇق،
قوش ئۇلاڭنى بىز تارتماي.
بۇ دەردلەرنى كىم تارتسۇن،
سىزنىڭ بىلەن مەن تارتماي؟

ئوردىدىن قېچىش ئالدىدا چىن مودەنىنىڭ
ئېيتقان قوشىقى:

باغداشتا تولا توشقان،
بۈركۈتلەر ئېلىپ ئۇچقان.
ئىچىم دەردكە تولغاندا،
دەردكە پايلىماي قاچقان.

ھەمرا بىلەن ئانارخان قوشاقلرى

«ھەمرا بىلەن ئانارخان قوشاقلرى» — ئۇيغۇر خەلقى ئارىسىدا كەڭ تارقالغان تارىخىي قوشاقلارنىڭ بىرى. بۇ قوشاقلار مەزمۇنىنىڭ چوڭقۇرلۇقى، ھېسسىيات ۋە تىلىنىڭ ئۆزگىچىلىكى بىلەن ئالاھىدە پەرقلىنىپ تۇرىدۇ. «ھەمرا بىلەن ئانارخان» ۋەقەسى 1891 - يىللىرى غۇلجا شەھىرىدە يۈز بەرگەن. ئانارخان بىر كەمبەغەل بو-رىچىنىڭ قىزى بولۇپ، كىچىك ۋاقتىدىن باشلاپلا، ئەدەبى-لىك، چىرايلىق، ئەقىللىق قىز بولۇپ چوڭ بولغان. ئۇ ئۆزى بىلەن بىر مەھەللەدە ئۆسكەن ھەمرا دېگەن بىر يىگىتنى ياخشى كۆرۈپ قالغان. شۇ يىللاردا ئانارخانغا كۆز سېلىپ يۈرگەن سۇلتانباي يامان غەرەز بىلەن ئانارخاننىڭ دادىسى سايىت ئاخۇننى قەستەن قەرزگە بوغۇپ قويۇپ قىينايدۇ. سايىت ئاخۇن قەرزنى بېرەلمىگەندىن كېيىن ئۇنى تۈرمىگە سولتىۋېتىدۇ. كېيىن، قىزى ئانارخاننى سۇلتانبايغا توقاللىققا بېرىش شەرتى بىلەن، ئۇنى تۈرمىدىن چىقىرىۋېتىدۇ. بۇ ئىشتىن خەۋەر تاپقان جامائەت سۇلتانبايغا نارازى بولۇپ، ھەمرا ۋە ئانارخانلارغا ھېسداشلىق قىلىدۇ. توي كۈنى كېچىسى ھەمرا دوس-

تى مۇخپۇل قاتارلىقلار بىلەن مەسلىھەتلىشىپ، پىلان تۈزۈپ، ھەرىكەت قىلىپ، ئانارخانى قوغۇرۇپ باغقا ئېلىپ چىقىپ كېتىدۇ. سۇلتانباي بۇ ئەھۋالنى ئورمان ئارقىلىق ئىلى جياڭجۈنىگە مەلۇم قىلىپ، چېرىكلەرنى چىقىرىپ ئىزدەپ، ئاخىرى ھەمرا بىلەن ئانارخانى تۇتۇپ كېلىپ سوراق قىلىدۇ. ئەمەلدارلار ھەمرا بىلەن ئانارخاننىڭ پاك مۇھەببىتىنى قارىلاپ، ئۇلارغا نۇرغۇن گۇناھ ئارتىپ، ئاخىرى ئۇلارغا ئۆلۈم ھۆكۈم قىلىدۇ. ئىلى جياڭجۈننىڭ بۇيرۇقى بىلەن ھېيت كۈنى بەيتۇللا مەدەرسى ئالدىدا، ئۇلارنىڭ بوينىغا قوۋۇق سېلىپ، قەپەسكە سولاپ ئۆلتۈرۈۋېتىدۇ.

«ھەمرا بىلەن ئانارخان» قوشاقلىرى — ئەينى ۋاقىتتىكى ئۇيغۇر جەمئىيىتىنىڭ تارىخىي گۇۋاھچىسى. بۇ قوشاقلار فېئوداللىق نىكاھ تۈزۈمىگە قارشى تۇرۇپ، ئەركىن مۇھەببەت يولىدا كۈرەش قىلغان بىر جۈپ ئا-شىق - مەشۇقنىڭ قىسمەتلىرىنى ئەكس ئەتتۈرگەن. ھازىرغىچە خەلق ئارىسىدا ساقلىنىپ كەلگەن بۇ قوشاقلار بۈگۈنكى ياش ئەۋلادلارنىڭ تارىخىنى ئۇنتۇماي، ئەركىن مۇھەببەتنىڭ قەدرىگە يېتىش ئېڭىنى ئۆستۈرۈشتە ناھايىتى زور رېئال ئەھمىيەتكە ئىگە.

ئانارخاننىڭ ئېغىر كۈنلەردە ئېيتقان قوشىقى:

ۋاخ يەتسە ئېچىلمامدۇ،
باغقا تېرىغان گۈللەر؟

قاچانمۇ ئەستىن چىقار،
بىز كۆرگەن ئېغىر كۈنلەر؟

ئاخشىمى قاراڭغۇدا،
خويمۇ كۆيىدۇ چىراغ،
ناخشا ئېيتسام ئۇن يەتمەس،
يارىنىڭ ئۆيلىرى يىراق.

ھەسرەت بىلەن كېلۈرمەن،
داد ئېيتىپ يار ئالدىغا.
كۆڭلۈمدىكى سىرىمنى،
بايان قىلاي يارىمغا.

ئۇچۇپ كەتكەن بۇلبۇللار،
ھەمراغا سالام دەڭلار!
ئانارخان، سېنى ھەمرا،
كۈتىدۇ، بېرىڭ، دەڭلار!

* * *

ھەمراڭ ئانارخاننىڭ ئىشىقىدا ئېيتقان قوشقى:

بەختىم زەپ قارا ئىكەن،
بىر كۈن خۇش بولالمايمەن.

قۇرۇق تۆھمەت، يامان گەپتىن،
قۇتۇلۇپ كېتەلمەيمەن.

بەختىمىز قارا ئىكەن،
بىر كۈن خۇش بولالمايمىز.
كۆڭلىمىز زېدە بولدى،
غەمدىن قۇتۇلالمايمىز.

ئانارخان سېنىڭ بويۇڭ،
ياقىدۇ ماڭا خۇيۇڭ.
سېنىڭدىن جۇدا بولسام،
ئۆلۈمدۈر مېنىڭ ئويۇم.

كۆڭلۈمدە تىلەكم شۇ،
يار، ساڭا يېتەرەنمۇ؟
سەن كېتىپ بۆلەك يۇرتقا،
ئايرىلىپ قالارەنمۇ؟

مەن بۈگۈن نېمە بولدۇم؟
تۈگىمەيدۇ خىالىم.
نېمە ئويلارنىڭ باردۇر؟
قارا كۆز يار - نىگارم.

چىرايم زەپىران بولدى،
كشى بىلمەيدۇ ھالىمنى.

زاماندا ھەقىقەت يوق،
كۆرۈشتۈرمەيدۇ يارىمنى.

بۇ قارا كۈن باشلاندى،
ئۆمرۈم زايە كېتەرمۇ؟
ئانارگۈلنىڭ غۇنچىسى،
ئەمدى توزۇپ كېتەرمۇ؟

ئاسماندىكى ئاي - چولپان،
ئانار - لەيلىگە ئوخشايدۇ.
ئەمدى يالغۇز قالدىمغۇ،
قەلبىم قاڭغىر قاقشايدۇ.

قارا كۆز ئانار گۈلۈم،
جامالىڭغا تويمايەن.
ئىچىمدە تولا دەردىم،
كىمگە ئېيتىپ يىغلايمەن؟

ئۇزۇن - ئۇزۇن ئارغامچا،
يولدا ياتسا مەيلىمۇ؟
ئېيتىڭلار، شۇ ئانارگۈل،
گۆردە ياتسا مەيلىمۇ؟

سەپەر قىلساق ئانارخان،
بىللە سەپەر قىلايلى.

غۇنچىمىز غازاڭ بولماس،
ئۆلسەك بىللە ئۆلەيلى.

* * *

ئانارخانغا ھۆكۈم ئېلان قىلىنغاندىن كېيىن، يۇرت
ئەھلىنىڭ ئېيتقان قوشىقى:

گۈل - چېچەكتەك دوستلارنىڭ،
كۆزىدە ياش تۇرۇپ قالدى.
يەتمىدى ۋىسالغا ئەل،
بىر ناھەق ھۆكۈم بولدى.

مۇھەببەت غارىغا كىرگەن،
ئانارخان ئېتىڭ قالدى.
دوستلىرىڭ، ئاتا - ئاناڭ،
پىغان ئوتىدا ياندى.

ئاڭلاڭلار ئەزىز دوستلار،
بۇ ھەسرەت - ئەلەملەرنى.
قۇتقۇزۇپ قالالمىدۇق،
ھەمرانى، ئانارخاننى.

بىز ئۆلەرمىز، ئۆلەرمىز،
تار قەپەسكە سولىنىپ.

بىللە ئۆسكەن دوستى - يار،
ئۆچ ئېلىڭلار قوزغىلىپ.

* * *

ھەمراڭ دوستلىرى ئالدىدا ئېيتقان قوشقى:

يىگىرمە ئىككى ياشىمدا،
ئاقاردى مېنىڭ باشىم.
ئۆزۈمنىڭ ئېتى ھەمرا،
مۇخپۇل ئىدى قولىداشىم.

مۇخپۇلنىڭ يار - دوستلىرى ئالدىدا ئېيتقان قوشىد -

قى:

يارىم بىلەن مىڭ ئۆلسەم،
ھەر ئۆلۈمۈم مىڭ تويىدەك.
قوزىسىدىن ئايرىلغان،
ئانام قالدى يېتىم قويدەك.

خوش، لەيلىخان، جان ئۇكام،
خوش، ئەزىز ئاتا - ئانام.
خوش، يارۇ بۇرادەرلەر،
خوش، بىزگە تونۇش يەرلەر...

ئانارخاننىڭ ئۆلۈم ئالدىدا ئېيتقان قوشىقى:

لەيلىخان سىڭلىم،
مۇڭدېشىم ئىدىڭ.
ئالغىن زالىمدىن،
جىق ئۆچۈم مېنىڭ.

ئاڭلاڭلار دوستلار،
روھىمىز قالدى.
بايلاردا سانسىز،
ئۆچىمىز قالدى.

تۈنلەرمۇ ئۆتۈپ،
كېلەر كۈنىمىز.
شۇ چاغدا بىزنىڭ،
ياڭرار ئۈنىمىز.

گۈلەمخان ھەققىدە قوشاقلار

«گۈلەمخان ھەققىدە قوشاقلار» — ئۇيغۇر خەلقىنىڭ تارىخىي قوشاقلىرى ئىچىدىكى نادىر قوشاقلارنىڭ بىرى. بۇ قوشاق ئۆزىنىڭ پەۋقۇلئاددە ئالاھىدىلىكى، تارىخىي قىممىتى بىلەن خەلق قەلبىدە ھازىرغىچە ياشاپ كەلمەكتە.

گۈلەمخان ۋەقەسى 1820 - يىلىدىن 1825 - يىلىغىچە ئىلى دەرياسى بويىدىكى «ئويمانبۇلاق» دېگەن جايدا يۈز بەرگەن تارىخىي ۋەقەدۇر. ئويمانبۇلاققا بىر كەمبەغەل دېھقان بولۇپ، ئۇنىڭ گۈلەمخان ۋە زىلەمخان دېگەن ئىككى قىزى بار ئىكەن. چوڭ قىزى گۈلەمخان تېخى 15 ياشقا كىرمەي تۇرۇپ، ئۇنى ئەنگەن چولاق دېگەن بىر قېرى شاڭخو مەجبۇرىي ھالدا توقاللىققا ئالماقچى بولدى. دىكەن. لېكىن، چىرايلىق، ئەقىللىق، جاسارەتلىك گۈلەمخان شاڭخونىڭ پوپوزا قىلىشى ۋە قاتتىق - يۇمشاق ۋاسىتىلىرىگە پىسەنت قىلماي، قاتتىق قارشىلىق كۆرسىتىدىكەن ھەمدە ۋاقىتنىڭ ئۆتۈشىگە ئەگىشىپ، ئۆزى ياخشى كۆرىدىغان ئاق كۆڭۈل، ئەمگەكچان، ۋىجدانلىق يىگىتى بىلەن قېچىپ كېتىدىكەن. بىراق، زالىم شاڭخو ئۆزىنىڭ چاكارلىرىنى ئىشقا سېلىپ، ئۇلارنىڭ قاچقان

يولغا مۆكۈنۈپ، ئارقىسىدىن ئىز قوغلاپ يۈرۈپ، ئۇلار -
نى تۇتۇۋېلىپ، قاتتىق ئۇرۇپ ئازابلايدىكەن. يېڭى قاتتا -
تىق تايماقتىن زەخمە يەپ ئۆلۈپ كېتىدىكەن، گۈلەمخان
ئادالەتسىز زامانغا نارازى بولۇپ، ئەرگىن مۇھەببىتى -
لدا ئۆزىنى دەرياغا تاشلاپ ئۆلۈپ كېتىدىكەن. شۇنداق
قىلىپ بۇ ئىككى ئاشىق - مەشۇق مۇرادىغا يېتەلمەي،
ئالەمدىن ئۆتىدىكەن.

«گۈلەمخان ھەققىدە قوشاقلار» — يالغۇز تارىخىي
قوشاقلار بولۇپ قالماستىن، بەلكى ئۇيغۇر خەلقىنىڭ
توي - مەرىكە سورۇنلىرىدا ئېيتىلىدىغان مۇڭلۇق قو -
شاقلار سۈپىتىدىمۇ، خەلق ئارىسىغا سىڭىپ كەتكەن. بۇ
قوشاقلاردا گۈلەمخاننىڭ باشتىن كەچۈرگەن قىسمەتلىرى
ۋە مەزلۇم خەلقنىڭ گۈلەمخان ۋە ئۇنىڭ سۆيگەن يېگە -
تىگە ئىچ ئاغرىتىپ، زالىم بەگ، شاڭخىولارغا نەپرەت بىل -
دۈرۈش، ئادالەتسىز زاماندىن قىساس ئېلىش ۋە يېڭى،
بەختىيار كۈنلەرگە تەلپۈنۈش روھى ئەكس ئەتتۈرۈلگەن.

«گۈلەمخان ھەققىدە قوشاقلار» — تارىختىن بۇيان
يەنە نۇرغۇن تىللارغا تەرجىمە قىلىنغان بولۇپ، كۈچلۈك
نوپۇزغا ئىگە. ئۇ ئۇيغۇر خەلقىنىڭ ئىجتىمائىي ھاياتى -
نى، ئۇيغۇر خوتۇن - قىزلىرىنىڭ فېئوداللىق نىكاھ
تۈزۈملىرىگە قارشى ئېلىپ بارغان قەھرىمانلىق كۈرەش -
لىرىنى يەكۈنلەش ۋە تەتقىق قىلىشتا كاتتا قىممەتكە
ئىگە.

گۈلەمخاننىڭ قوش پۆپۈكى،
يەرگە تېگەمدۇ؟
ئون بەش ياشقا كىرمەي تۇرۇپ،
ئەرگە تېگەمدۇ؟

گۈلەمخېنىم چىقىپ بېقىڭ،
بوۋاڭ كېلەدۇر.
ئۆز خىلىنى تاپماي كىممۇ،
ئەرگە تېگەمدۇر؟
كىمنىڭ كىمنى يار تۇتۇشىنى،
ھەركىم بىلەمدۇ؟
ئۆزى سۆيمەي، مەيلى بولماي،
ئەرگە تېگەمدۇ؟

گۈلەمخاننىڭ تۇرغان يېرى،
ئويمانبۇلاقتۇر.
گۈلەمخاننى زورلاپ ئالغان،
شاڭيو چولاقتۇر.

گۈلەمخاندىن باشقا قىزنى،
قېرى ئالمىدۇ؟
گۈلەمخېنىم چولاقلاغا،
زاھە بولمامدۇ؟

قويلرىمنى ھەيدىۋەتتىم،
ئويمايىۋالاققا.
گۈلەمخاننى تۇتۇپ بەردى،
شاخىو چولاققا.

گۈلەمخاننىڭ قوش پۆپۈكى،
يەرگە سۆرۈلدى.
يۈرەكتىكى سېرىق سۇلار،
قانغا ئۆرۈلدى.

چىقىپ باقسام گۈلەمخېنىم،
تويۇڭ كېلەدۇ.
ساڭامىكىن، ماڭامىكىن،
تەقدىر بىلەدۇ.

ئالتە - يەتتە كەپتەرلىرىڭ،
قوندى تېرەككە.
تاۋار توندا ئالتۇن تۈگمە
پاتتى يۈرەككە.

تورۇق ئاتنىڭ يۈگەننى،
نەخور^① ئۆرۈگەن؟
گۈلەمخاننىڭ توي كۈنىدە،
باشىم چۆرۈگەن.

① نەخور — كىم ياسىغان مەنىسىدە.

گۈلەمخاننىڭ كىيگەن ئەگىنى،
تاش پېشى سولجۇر.
قېرى بىلەن ياتماڭ ھەرگىز،
ساقىلى سانجۇر.

گۈلەمخېنىم ئوبدان بالا،
چېچى ئاز ئىكەن.
گۈلەمخاننى ئالغان شاڭئو،
تۈتەك تاز ئىكەن.

كىچىك قىزنى زورلاپ ئالسا،
ئۇۋال بولمامدۇ؟
گۈلەمخېنىم شاڭئولارغا،
زايە بولمامدۇ؟

يار تۆۋىدە ئۆيلەر بولسا،
ئوينىسا، كۈلسە.
قەدىر بىلگەن يار يېنىدا،
ئولتۇرسا، ئۆلسە.

ئەتە بىلەن كۈن قىزىرىپ،
بۇلۇت تالىشۇر.
ياخشى بىلەن بولسا بىللە،
ئەجەب يارىشۇر.

قارا كۆڭۈل زالىم شاڭخو،
ئالدىرىما تېخى.
بوينۇڭدا بار گۈلەمخاننىڭ،
قىزىل تىرنىقى.

راھەت كۆرۈش زالىملارنىڭ،
ھەققى دېمەڭلار.
ئەلەم تارتىش كەمبەغەلگە،
باقىي دېمەڭلار.

ئامان بولساق يوقتارمىز،
شاڭخو قېرىنى.
سۆيىدىغان زامان كېلۇر،
ھەركىم يارىنى.

گۈلدەسخان ھەققىدە قوشاق

«گۈلدەسخان ھەققىدە قوشاق» — قۇمۇل دىيارىدا ناخشا سۈپىتىدە كەڭ تارقالغان تارىخىي قوشاقلارنىڭ بىرى. ئېيتىشلارغا قارىغاندا، قۇمۇل ۋاڭى شاھ مەخسۇت دەۋرىدە قۇمۇلنىڭ قارادۆۋىدە ماياقبەگ ئىسىملىك بىر كىشى ئۆتكەن بولۇپ، ئۇنىڭ گۈلدەسخان ئىسىملىك بىر قىزى بار ئىكەن. ئۇ قىز شۇ يۇرتتىكى بەكرى دېگەن بىر كىشىنى ياخشى كۆرىدىكەن. بىراق، ماياقبەگ قىزدىن ئۇنىڭ بەكرى بىلەن توي قىلىشىغا قوشۇلماي، بۇ ئىشتىن ئۇنى توسۇپ تۇرىدىكەن. ئىلاجىسىز قالغان گۈلدەسخان سۆيگەن يىگىتى بەكرى بىلەن بىللە باشقا يۇرتلارغا قېچىپ كەتمەكچى بولغاندا، ماياقبەگ سېزىپ قېلىپ، ئۇلارنى ئارقىسىدىن قوغلاپ بېرىپ، مەجبۇرىي قايتۇرۇپ ئەكەلگەنىكەن.

بۇ قوشاق ئەينى ۋاقىتتىكى ئەر - ئاياللارنىڭ ئەركىن نىكاھقا ئىنتىلىش روھىنى ئەكس ئەتتۈرگەن.

ئەگىل ① ئاخشام ئاي چىقتى،
تالڭ سەھەردە چولپان قىز.
سېنى ساقلاپ كۈن چىقتى،
ئاچ قوينۇڭنى چوكان قىز.

مەن بۇ يەردىن كېتەرمەن،
مەنزىلىمگە يېتەرمەن.
مەنزىلىمگە يەتكۈچە،
يארنى ئېلىپ كېتەرمەن.

قارادۆۋىچى گۈلدەسخان،
بەكرى باي ئېلىپ قاچقان.
بەگ دادام تۇيۇپ قېلىپ،
ئارقىسىدىن قوغلاشقان.

① ئۆتكەن ئاخشام مەنىسىدە.

ئايىمخان ھەققىدە قوشاق

ئايىمخان — 19 - ئەسىردە قۇمۇل دىيارىدا تۇغۇ -
لۇپ ئۆسكەن ناھايىتى چىرايلىق، ئەدەپ - ئەخلاقلىق،
ئەقىل - پاراسەتلىك قىز. ئۇ كىچىكىدىن باشلاپ ئاتا -
ئانىسىنىڭ تەربىيىسىدە ياخشى ئۆسۈپ يېتىلگەنلىكى
ئۈچۈن، يىراق - يېقىندىكىلەرنىڭ ھۆرمىتىگە ئېرىش -
كەن. بىر يىلى قۇمۇل ۋاڭى ئۇنىڭ نام - شەرىپىنى
ئاڭلاپ، ئۇنى ئۆزىگە توقال قىلىشنى ئويلايدۇ. ئۇ ئورد -
دىكى ۋاڭ - ئاقساقاللارغا پەرمان چۈشۈرۈپ، ئايىمخاننىڭ
ئاتا - ئانىسىنى مال - دۇنيا بىلەن قولغا كەلتۈرۈپ،
قىزنى ئۆزىگە رام قىلىشقا مەجبۇرلايدۇ. بىراق، ئايىم -
خاننىڭ ئاتا - ئانىسى قۇمۇل ۋاڭىنىڭ يامان غەرىزىنى
بىلىپ قېلىپ، بۇ ئىشتىن ئۆزىنى قاچۇرىدۇ. ئايىمخانمۇ
قارشىلىق كۆرسىتىپ، ۋاڭغا كىچىك خوتۇن بولۇشنى
رەت قىلىدۇ. قۇمۇل ۋاڭى ئايىمخاننى باش ئەگدۈرەلمە -
گەندىن كېيىن، دەرغەزەپكە كېلىپ، ئۇنى ئۆيىدىن تۈتۈپ
ئەكەلدۈرۈپ، نوم دېگەن جايغا سۈرگۈن قىلىپ، زىنداندا
قىينايدۇ. ئايىمخان زىنداندىكى گۈندىپايلار بىلەن قاتتىق

ئېلىشىپ قارشىلىق كۆرسەتكەن. ئۇنى خوتۇنلۇققا ئېلىشقا كۆزى يەتمىگەن قۇمۇل ۋاڭى ئايمىخانىنى ئۆلۈمگە ھۆكۈم قىلغان. ئۇنىڭ نامى قۇمۇل خەلقى ئارىسىدا كەڭ تارقىلىپ ئەسلىنىپ كەلمەكتە.
«ئايمىخان ھەققىدە قوشاق» قۇمۇل خەلقى ئارىسىدا بەلگىلىك تەسىرگە ئىگە.

زىندان تېمى ئېگىز تام،
ئۇنىڭ ئىچى گۆرستان.
گۈزەل رەڭگى سەۋەبلىك،
ئۆلۈپ كەتكەن ئايمىخان.

ئايمىخان ئۆزى ئوبدان،
كۆڭۈل - كۆكسى كەڭ، چەندان.
ئۇنىڭ جېنىنى ئالدى،
قان ئىچەر قارا زامان.

ئايمىخاننى ئەپ چىقتى،
پۇت - قولىنى چىڭ توراپ.
بېشىنى ئالار چاغدا،
«قىبلە قاين؟» دەپ سوراپ.

كونا شەھەردە ئاق تېرەك،
يېڭى شەھەردە كۆك تېرەك.

ئەل - جامائەت ئىشىغا،
ئايىمخاندەك ياش كېرەك!

قىزىلگۈلنىڭ شېخىدا،
بۇلبۇل تولا سايرىدى.
ئايىمخانىنىڭ قانخورلار،
قانتىنى قايرىدى.

تولۇن ئايدەك ئايىمخان،
پەرىزاتتەك يارالغان.
ئۆزى شېھىت كەتسىمۇ،
نامى ئەلگە تارالغان.

سارىخان بانۇ ھەققىدە قوشاقلار

سارىخان — بىر تارىخىي شەخس. غۇلجا تەرەپلەردە سارىخان بانۇ دەپمۇ ئاتىلىدۇ. ئېيتىشلارغا قارىغاندا، ئۇ 1835 - يىلى خوتەندە تۇغۇلغان.

سارىخان — كىچىك ۋاقىتلىرىدىن باشلاپ ناھايىتى چىرايلىق، ئەدەپ - ئەخلاقلىق قىز بولۇپ ئۆسكەن. ئۇ كەمبەغەللىر ئارىسىدا چوڭ بولغاچقا، دەرەمەنلەرنىڭ ھالىغا ھېسداشلىق قىلىدىكەن، بايلار بىلەن كەمبەغەللىر ئوتتۇرىسىدىكى تەڭسىزلىكنى، بايلارنىڭ ئاچ كۆز، مۇتەئەھەملىكىنى كۆرۈپ نەپرەتلىنىدىكەن. باي بالىلىرى ئۇنىڭغا كۆپ قېتىم توي تەلىپى قويغان بولسىمۇ، ئۇ يۇقىرى قاتلام كىشىلەرنىڭ زالىملىقى، باي بالىلىرىنىڭ ھۇرۇن، تەييار تاپلىقىدىن بىزار بولۇپ، ئۇلارنىڭ تەلەپلىرىنى كەسكىن رەت قىلىپ، ئۆز يۇرتىدىكى كەمبەغەل بولسىمۇ، ئاق كۆڭۈل، ۋىجدانلىق بىر ئىشچان دېھقان يىگىتىگە كۆڭۈل بەرگەنىكەن. بىراق، زاماننىڭ تارلىقى، ئادالەتسىزلىكى، بايلار ئۈچۈن كەتمەن چاپىدىغان نەپسا-نىيەتچى ئەمەلدارلارنىڭ چېقىشتۇرۇشى تۈپەيلىدىن، ئۇ بەنتام - تۆھمەتكە ئۇچراپ، ئادالەتسىز ھۆكۈم بىلەن ئۆتۈپ كەتكەن.

لۈمگە بۇيرۇلغان ھەمدە 1865 - يىلى يەكەنگە ئەكېلىنىپ قەتلى قىلىنغان. گەرچە سارىخان بانۇ ئۆلۈم خەۋىپىگە دۇچ كەلمىمۇ، بايلارنىڭ مال - دۇنياسى ۋە راھەت - پاراغىتىگە كۆز قىرىنى سالماي، ئار - نومۇسىنى ساقلاپ، ئەرگىن مۇھەببەت يولىدا مەردانلەرچە ئېلىشىپ ئالەمدىن ئۆتكەن. ئۇنىڭ قوشاقلىرى خەلق ئىچىگە كەڭ تارقىلىپ كەتكەن ھەمدە كېيىنچە كىشىلەر تەرىپىدىن يەنە بىر مۇنچە قوشاقلار قوشۇلۇپ بېيىپ، جەنۇبىي ۋە شىمالىي شىنجاڭنىڭ ھەرقايسى جايلىرىدا تا ھازىرغىچە ئېيتىلىپ كەلمەكتە. ئۇنىڭ بەزى قوشاقلىرىغا ناخشا - مۇزىكا ئىشلەنگەن بولۇپ، ئادەمنى ئىنتايىن تەسىرلەندۈرىدۇ.

سارىخان بانۇ ھەققىدىكى قوشاقلار ئەڭ دەسلەپ رۇس ېتنوگرافى پانتۇسوف تەرىپىدىن 1871 — 1883 - يىللاردا غۇلجىدا توپلىنىپ قەلەمگە ئېلىنىپ، توققۇز كۆپلەپ قوشاق «تارانچى قوشاقلىرى» نامىدا ئېلان قىلىنغان. ئۇنىڭدىن كېيىن م. س. ئاندورىيىف ۋە ئاكادېمىك رادلوڧلارمۇ ئۇ ھەقتىكى قوشاقلارنى خوتەن، غۇلجا، ئۈرۈمچىلەردىن توپلىغان. رادلوڧ 1886 - يىلى ئۆزىنىڭ كۆپ توملۇق كىتابىنىڭ 6 - تومىدا ئېلان قىلغان.

«سارىخان بانۇ ھەققىدە قوشاقلار» دا ئەمگەكچى خەلقنىڭ باي - بەگ، چىرىك ئەمەلدارلارغا بولغان كۈچ - لۈك غەزەپ - نەپرەتى، كەمبەغەل، يوقسۇللارغا بولغان

ھېسداشلىقى، ئەر كىن، پاك ئىنسانىي مۇھەببەتكە بولغان تەلپۈنۈشى، ئارزۇلىرى ئەكس ئەتتۈرۈلگەن بولۇپ، ئۇيغۇر خوتۇن - قىزلىرىنىڭ ئەدەپ - ئەخلاق، شەرم - ھاييا، ئەر - كىن مۇھەببەت پەزىلەتلىرىنى تەتقىق قىلىش ۋە ياش ئەۋلادلارغا ئەدەپ - ئەخلاق، توغرا نىكاھ تەربىيىسى ئېلىپ بېرىشتا زور تەربىيىۋى ئەھمىيەتكە ئىگە.

1

سارىخان بانۇنىڭ ئۆز بېشىدىن كەچۈرگەن قىسمەت-لىرىنى بايان قىلىپ ئېيتقان قوشىقى:

بەگلەر زالىم ئاتاقلىق،
قازىلار گېلى ياغلىق،
خەلقىمنىڭ باغرى داغلىق،
ئەجەب يامان زامان بولدى.

ھەر كۈن بولۇر ھەرخىل زال،
سېلىق ئۈستىگە ئالۋان.
سۆزگە كىرمىسە ساۋال،
رەڭگىمىز سامان بولدى.

قىزلارنىڭ بەختى قارا،
يىگىتلەر دىلى يارا.

ھەقنى دەپ قايغا بارار؟
ياخشى ئىش يامان بولدى.

ياشم ئوتتۇزغا يەتتى،
ئۆمرۈمنىڭ تېڭى كەتتى.
بەش كۈنلۈك بۇ ئالەمدە،
كىم مۇرادىغا يەتتى؟

كەمبەغەل مېنىڭ يارىم،
باي مېنىڭ خىلىم ئەمەس.
پۇل تاپسا بۇلاپ تاپار،
تېڭىنى بۆلۈپ بەرمەس.

يورۇڭقاشنىڭ تاشىنى،
ئاسمانغا ئاتسام چۈشمەيدۇ.
بۇ لەنەتلىك زاماندا،
قىز - يىگىت كۆرۈشمەيدۇ.

يولسىز پەتىۋا بىلەن،
مەن قەپەسنىڭ ئىچىدە.
بايلار زۇلمىدىن يارىم،
يىغلار كۈندۈز، كېچىدە.

ئەقىدەمگە يىغلايمەن،
تەقدىرگە تەن بەرمەيمەن،

راست سۆز قىلسام ئۆلمەيمەن،
بايلارنى چوڭ بىلمەيمەن.

2

سارىخان بانۇنىڭ ئۆز ئىرادىسىنى بىلدۈرۈپ ئېيتقان
قوشقى:

قايقارا قاشىم مېنىڭ،
ئۇچار بولسام قانات ماڭا.
چېچىم تال - تال ئۆرۈلگەن،
ھەربىرى بىر ئات ماڭا.

كىرىپكىم دۈشمەنگە ئوقيا،
قولىشىم پەرھات ماڭا.
كۆزلىرىم چولپانغا تەڭ،
مەشئەلى نىجات ماڭا.

يارىم بولسا چۆل ئىچىرە،
دەشت - چۆل ئاۋات ماڭا.
چۆلدە ئىشلىگەن يارىم،
قەنت ئەمەس، ناۋات ماڭا.

ئۆز يولۇم بار تاللىغان،
ئۆزگىچە يول يات ماڭا.

ئۆز يولۇمدىن قايتماسمەن،
بەخت ئۆزى قات - قات ماڭا.

3

سارىخان بانۇغا كۆيۈپ قالغان بويتاق ياش يىگىت -
لەرنىڭ ئىجاد قىلغان قوشىقى:

باغنىڭغا كىرىپ كۆردۈم،
ئۆرۈكۈڭ تولا شاخلىق.
چۈشۈمگە كىرىپ قاپتۇ،
سارىخان تىلى تاتلىق.

بېغنىڭغا كىرىپ باقسام،
ئالما تۈگمىدەك بوپتۇ.
كىچىككىنە سارىخان،
ئېلىپ قاچقۇدەك بوپتۇ.

باغ ئىچىدە بوستانلار،
ياشرىپتۇ چوكانلار.
سارىخاننىڭ دەردىدە،
ئاقىتى كۆزۈمدىن قانلار.

ئاقسارايدا ئولتۇرغان،
سارىخان مېنىڭ يارىم.

كۆپەر ئوتقا سېلىپ قويۇپ،
خەۋەردار بولمىغان يارىم.

گۈلزارنىڭ ئارا چۇغلۇق،
گۈلزار ئىچى بۇلبۇللۇق.
گۈلنىڭ گۈلى سارىخان،
سىزگە سېغىنىپ قۇللۇق.

سارىخان قىزىل گۈلدەك،
مەن ئىشقىدا بۇلبۇلدەك.
سارىخان كۈلۈپ قويسا،
خىزمەت قىلىمەن قۇلدەك.

سارىخان تىلى تاتلىق،
كۆڭلىدۇر ئەجەب قاتتىق.
ئىشكىتىن چىقالمايدۇ،
مەن كەلسەم كېچە ئاتلىق.

سارىخان ئۆزى چاققان،
مەن ئىزدەپ ئاران تاپقان.
ۋەدىسىدە تۇرغاي دەپ،
كۆپ ئويلاپ بېشىم قاتقان.

سارىخان كىچىك ياشلىق،
ئاي يۈزلۈك، قارا قاشلىق.

ئىشكتىن چىقالمايدۇ،
ئاتا - ئانىدىن باشلىق.

سارىخان خۇمار كۆزلۈك،
گېپى ئۆز، شېرىن سۆزلۈك.
دۈشمەن گۈيلەر كۆرەلمەي،
قىلىدۇ ئالا كۆزلۈك.

مېنىڭ يارىم سارىخان،
بىر ئۆزۈملا خالىغان.
ئىككى كۆزى كور بولسۇن،
يامان كۆزدە قارىغان!

نۇزۇگۈم قوشاقلىرى

چىڭ سۇلالىسى ھۆكۈمىتى 1644 - يىلى پۈتكۈل جۇڭگوغا ھۆكۈمرانلىق قىلغاندىن تارتىپ، تاكى 1911 - يىلىدىكى شىنخەي ئىنقىلابىدا ئاغدۇرۇلغانغا قەدەر بولغان 260 نەچچە يىل جەريانىدا، چېكىدىن ئاشقان فېئوداللىق ئېكسپىلاتاتسىيە ۋە زۇلۇمنى يولغا قويۇپ، ھەر مىللەت خەلقىنى دەھشەتلىك ئېزىپ، ئۇلارنىڭ قان - تەرى بەدە - لىگە ئەيش - ئىشرەتلىك تۇرمۇش ئۆتكۈزدى. شۇنىڭ ئۈچۈن، مەملىكىتىمىزنىڭ ھەرقايسى جايلىرىدا دېھقانلار، قول ھۈنەرۋەنلەر ۋە باشقا ئەمگەكچى خەلقنىڭ چىڭ سۇلالىسىنىڭ مۇستەبىت ھۆكۈمرانلىقىغا قارشى قوزغىلاڭلىرى ئۈزۈلمەي داۋاملىشىپ كەلدى. بولۇپمۇ جياچىڭ، داۋگۈاڭ يىللىرىدا دېھقانلار قوزغىلاڭلىرى يۈ - قىرى پەللىگە يەتتى. قەشقەر خەلقىنىڭ مانجۇ ھۆكۈمران - لىرىنىڭ زۇلۇمىغا قارشى كۈرۈشى ئەنە شۇ جياچىڭ دەۋرىدە كۆتۈرۈلگەنىدى.

چىڭ سۇلالىسى ھۆكۈمىتى شىنجاڭنى كونترول قىلغاندىن كېيىن، شىنجاڭدا ئەڭ ئاۋۋال بويسۇنغان قۇ - مۇل، تۇرپاندىكى فېئودال ھۆكۈمرانلارنى قولچوماق قى -

لىپ، ئۇلارغا ئالاھىدە ئىمتىياز - ھوقۇق بېرىپ، شۇلار ئارقىلىق ئۆز ھۆكۈمرانلىقىنى كۈچەيتتى. بۇ كىشىلەر ۋاڭ - گۇڭ مەرتىۋىلىرىگە ئىگە بولغاندىن سىرت، جەنۇبىي شىنجاڭدىكى ھەرقايسى ۋىلايەت، ناھىيە، شەھەرلەر - نىڭ ھاكىم بېگى، بېگى قاتارلىق مەنەپلەرگىمۇ تەيىن - لەندى. ئۇلار چىڭ سۇلالىسى ھۆكۈمرانلىرىنى ئۆزلىرىگە ئارقا تىرەك قىلىپ، يەرلىك فېئودال ئاقسۆڭەكلەر بىلەن تىل بىرىكتۈرۈپ، يەرلىك خەلقنى ئاياغ - ئاستى قىلدى ۋە بۇلاڭ - تالاڭ قىلدى، خوتۇن - قىزلارنىڭ ئىپپەت - نومۇسىغا تەگدى. خەلق ياشاش ئىمكانىيىتىدىن ئايرىلدى. مانا مۇشۇنداق ئەھۋال ئاستىدا، 1826 - يىلى قەشقەر خەلقى قوللىرىغا قورال ئېلىپ، مانجۇ ئىستىباداتىنىڭ ھۆكۈمرانلىقىغا قارشى ئىسيان كۆتۈرۈپ، چىڭ خانىدانلىقى ھۆكۈمرانلىقىغا زەربە بېرىپ، ھاكىم - بەگلەرنىڭ ھەيۋىتىنى يەرگە ئۇردى، بىراق، قوزغىلاڭ كۈچ سېلىشتۇرمىسى جەھەتتە دۈشمەننى بېسىپ چۈشەلمىگەچكە، قانلىق باستۇرۇلدى.

چىڭ سۇلالىسى ھۆكۈمرانلىرى قەشقەردىكى دېھقانلار قوزغىلىڭىنى باستۇرغاندىن كېيىن، يەنىلا خاتىرجەم بولالماي، ئۆزلىرى «گۇمانلىق» دەپ قارىغان كىشىلەرنى تىزىملاپ، ئىلىغا مەجبۇرىي كۆچۈرۈپ، ئېغىر ئەمگەككە سېلىپ، ئىلىدا تۇرۇشلۇق مانجۇ چېرىكلىرىنى بېقىشقا ئورۇنلاشتۇردى. ئەنە شۇلارنىڭ ئىچىدە يۇرت - ماكانى، ئاتا - ئانىسىدىن ئايرىلغان قەشقەر شەھەرلىك

نۇزۇگۇمۇ بار ئىدى.

نۇزۇگۇم ئىلىغا سۈرگۈن قىلىنىپ كېلىپ ئامبال موڭغۇلىنىڭ ئۆيىدە مالاي بولۇپ ئىشلەپ يۈرگەن ئاكىسى ئابدۇقادىرنى ئىزدەيدۇ. ئارىدىن كۆپ ئۆتمەي، ئۇ موشۇ ئۆيىدە مالاي بولۇپ ئىشلەۋاتقان باقى دېگەن يىگىت بىلەن تونۇشىدۇ. نۇزۇگۇم بىلەن باقى بىر - بىرىنى ياخشى كۆرۈپ قالىدۇ. لېكىن، ئامبال نۇزۇگۇمنى خوتۇنلۇققا ئېلىشنى كۆزلەيدۇ. بۇنى سەزگەن باقى نۇزۇگۇمنىڭ ئا - كىسى بىلەن بىرلىشىپ، نۇزۇگۇمنى ئەمەلداردىن قۇتقۇ - زۇپ قېلىش ئۈچۈن، تۈرلۈك ئامال - چارىلەرنى قىلىپ باقىدۇ. بىراق مۇۋەپپەقىيەت قازىنالمىدۇ. شۇنىڭ بىلەن نۇزۇگۇم ئامبالغا يالغاندىن ماقۇل بولىدۇ ۋە توي كۈنى ئاخشىمى ئۇنى ئۆلتۈرۈپ، ئۆزى يالغۇز قومۇشلۇققا قې - چىپ كېتىدۇ. شۇ چاغدىكى ئەكسىيەتچى ھۆكۈمەت چې - رىك چىقىرىپ، ئىزدەپ يۈرۈپ نۇزۇگۇمنى تۇتۇپ كېلىد - دۇ ھەمدە ئۆلۈمگە ھۆكۈم قىلىپ چېپىپ ئۆلتۈرگۈزىدۇ. نۇزۇگۇم قوشاقلرىدا نۇزۇگۇمنىڭ قەيسەر ئىرادىسى، سەمىمىي، ساپ، سادىق پەزىلىتى، خەلققە ۋە يۇرتىغا بول - غان چوڭقۇر مۇھەببىتى، تىز پۈكمەس كۈرەشچان روھى ئىپادىلەنگەن. شۇڭا، بۇ قوشاقلار خەلقىمىز ئىچىدە ئەۋلادتىن - ئەۋلادقىچە ئېيتىلىپ كەلمەكتە. نۇزۇگۇم ھەققىدە تارىختىن بۇيان يەنە نۇرغۇن رومان، پوۋېست، ھېكايە، داستان قاتارلىق ئەدەبىي ئەسەرلەر ئىجاد قىلىنغان.

نۇزۇگۇمنىڭ ئىلىغا سۈرگۈن قىلىنغان چاغدا ئاتىدۇ -
سىغا قاراپ ئېيتقان قوشقى:

خەير ئاتا، مېھرىبانىم،
غەمگۈزارىم ياخشى قال.
كۆزلىرىم ئاقۇ - قاراسى،
تەندە جانىم ياخشى قال.

رازى بول، جېنىم ئاتا،
ئاقاللىمىدىم بەرگەن تۇزۇڭ.
گەر قازا يەتمەي ئامان،
كەلسەم قىلارمەن خىزمىتىڭ.

بىللە ئويناپ، بىللە ئۆسكەن،
يارۇ دوستلار ياخشى قال.
كىندىك قېنىم تۆكۈلگەن،
قەشقەر شەھرىم ياخشى قال.

زالىم دوۋاڭ زار^① يىغلاندى،
يوقسۇللارنى بەك قاقشاتتى.
ياش دېمىدى - يا قېرى،
ئاپىرىپ پۇلغا ساتتى.

① قوزغىلاڭنى باستۇرغۇچى ئەمەلدار.

گۇناھسىز مەسۇملارنىڭ،
بېشىغا قىلىچ چاپتى.
نى يىگىتلەر، ياش قىزلار،
ئەرك ئۈچۈن قانغا پاتتى.

يانسۇن! يانسۇن! زالىملار
تاجۇ تەختى گۈم بولسۇن!
ئەركىنلىك دۈشمەنلىرى،
يەر بىلەن يەكسان بولسۇن.

نۇزۇگۈمنىڭ ئاتىسىنىڭ قوشىقى:

خەير، قىزىم نۇزۇگۈم،
ئەقلى تازا قۇندۇزۇم.
كۈلپەت چۈشتى بېشىڭغا،
تۇتقۇن بولدۇڭ شورلۇقۇم.

كۆيدۈرسە كۆيمەس ئىدىم،
ئەمدى كۆيدۈم كۈل بولدۇم.
غازاڭ بولغان باغلاردەك،
سارغىيىپ سامان بولدۇم.

دوۋاڭ ئاپەت بىر بەتبەخت،
قىلمىدى ھېچبىر شەپقەت.

ئاپئاق ساقال يۇلۇنۇپ،
دەرد ئۈستىگە بولدى دەرد.

شېرىن قىزىم نۇزۇك ئاي،
ئاكاڭدىنمۇ ئايرىلدىم.
ھېچكىم مەندەك بولمىغاي،
قانائىتىدىن قايرىلدىم.

نۇزۇگۈمنىڭ بېشىغا چۈشكەن دەرد - ئەلەملەرنى
ئەسلەپ ئېيتقان قوشىقى:

تۆگىلەر ئاغزى قامماقتا،
بىر ئاكام بار قالماقتا.
قالماقنىڭ شۇم نىيىتى،
مەن نۇزۇكنى ئالماقتا.

تۆگىلەر بېشى - تاغ بېشى،
مۆلچەرىمىز يار قېشى.
شۇ مۆلچەرگە يەتكەندە،
توختىمايدۇ كۆز بېشى.

يوللارنى تولا مېڭىپ،
ھالسىزلىنىپ تېلىقتىم.
مەن بۇ يەرگە كېلىپلا،
يامان كۆزگە چېلىقتىم.

يالاڭ ئاياغ سۇ كەچتىم،
تاغنىڭ سۈيىنى ئىچتىم.
چىدالماي قالماق زۇلمىغا،
ئەزىز جېنىمدىن كەچتىم.

ھاۋانى بۇلۇت باستى،
قار - يامغۇرلار ياغقىلى.
قانداق چاغدا تۆرەلدىم،
دەرد - ئەلەملەر تارتقىلى؟

ئاسماندىكى سار بولدۇم،
يوللار يۈرۈپ خار بولدۇم.
ئاكام قالدى قالماقتا،
بىر كۆرمەككە زار بولدۇم.

تاغدىن چۈشكەن تۆت ئاتلىق،
تۆتلىسى بوز ئاتلىق.
تۆت ئاتلىقنىڭ ئىچىدە،
مېنىڭ ئاكام سۇمباتلىق.

ئايغىمدا كىشەن بار،
قوۋۇق قىسار بوينۇمنى.
مىدىر قىلماس بوپ قالدىم،
كويزا قىسىپ قولۇمنى.

چورۇق كىيگەن ئاياغقا،
تۆمۈر ئىشكەل بوش كەلدى.
جېنىم ئاتام قېشىدىن،
بۇ يىللاردا كىم كەلدى؟

سەل ئەمەستۇر ئاققىنى،
كۆزدىن ئاققان يېشىمىز.
قامچا، تاياق ئاستىدا،
ئۆتەرمۇ بۇ بېشىمىز؟

نۇزۇگۈمنىڭ قېچىپ بېرىپ قومۇشلۇق ئىچىدە مۇ -
كۈنۈپ ياتقاندا ئېيتقان قوشقى:

ئالتە ئاي ياتتىم قومۇشتا،
قومۇش ئارىلاپ كۈن چۈشتى.
مەن نۇزۇكنىڭ بېشىغا،
تاغدىن ئېغىر مۇڭ چۈشتى.

خۇدا سالىدى بۇ ئىشقا،
نىيەت پۈكتۈم قېچىشقا.
قالماق چېرىكلىرى يامان،
ئوت قويۇرمۇ قومۇشقا؟

ئۈچ كۈن ياتتىم قومۇشتا،
مېنى ئىزدەپ كېزەرمىش.
مەن نۇزۇكنى تاپالماي،
ئىستەك ماراپ يۈرەرمىش.

قومۇشلارغا ئوت قويماي،
مەن نۇزۇكنى تۇتالماس.
مەن نۇزۇكنى تۇتقاندا،
ئۆلتۈرەر، تىرىك قويماس.

ئۇنتۇمايمەن باقىمنى،
قومۇشلۇقتا ياتساممۇ.
كۆڭلۈم ئۇندىن ئايرىلماس،
ئەلەم - كۈلپەت تارتساممۇ.

خۇدايىم بەرگەن غۇنچەمنى،
سولۇن ياۋۇز ئۈزەلمەس.
باقى يىگىت، مەرد يىگىت،
زالىم قالماق كۆرەلمەس.

بۆلبۈل ھەرگىز سايىرماس،
ئالتۇن بالداق قەپەستە.
مەن باقىمنى ئويلايمەن،
كېچە - كۈندۈز، سەھەردە.

تۆڭلىر ياتار ئويماندا،
باش بۇيلىسى بويىندا.
تۇتسا قالماق نۇزۇكنى،
پىچىقى بار قويىندا.

چۆل - جەزىرە ئىچىدە،
يوقتۇر بىرەر ھەمراھىم.
قومۇشلۇقتا دەرد تارتىپ،
ئۆتتى كۈنۈم ئاچ - زېرىن.

ماڭسام قەشقەر يولىغا،
قەشقەر يولى، يول بولغاي.
نۇزۇك ئاجىز بەدەننى،
بىر خۇدايىم ساقلىغاي.

نۇزۇك ئۆزى تۇتقۇندا،
غېرىب ئاكام پۇشقۇندا.
مەن نۇزۇكنىڭ دەردىدە،
باقى كۆيەر يالقۇندا.

قومۇشلارغا ئوت قويسا،
قېچىپ كىرەي دەرياغا.
ھەرگىز خوتۇن بولماسمەن،
قالماق ئامبال ئەبگاغا!

نۇزۇگۈمنىڭ تاغ - تۇرا، جاڭگاللىقلاردا يۈرۈپ، دادى -
سىنى ئەسلەپ ئېيتقان قوشاقلىرى:

مەن قەشقەردىن چىققانچە،
تۆشەك سېلىپ ياتقان يوق.
ئانام ئۆرۈگەن چېچىمغا،
تارغاق سېلىپ باققان يوق.

كۆرەلمىدىم ئاتامنى،
ئاڭا قېنىپ باققان يوق.
مەن نۇزۇكتەك ھېچ خوتۇن،
يالغۇز چۆلدە ياتقان يوق.

قايناپ تۇرغان قازانغا،
چۆمۈچ سېلىپ باققان يوق.
ئالتە ئاي ياز قېچىپ يۈرۈپ،
تەككىيە قويۇپ ياتقان يوق.

تاغدىن چۈشكەن لاي سۇنى،
سۈزۈپ ئىچەر ئەر قېنى؟
مېنى قەشقەر شەھىرىگە،
ئېلىپ كېتەر ئەر قېنى؟

جان ئاتامنى كۆرەلمەي،
ئۆلۈپ كېتەر بولدۇم مەن.
قالماقلارغا تۇتۇلۇپ،
سولۇپ كېتەر بولدۇم مەن.

ئاخىر بولدۇم ئاشكارا،
يوشۇرۇنغىلى يەر بارمۇ؟
باشقا قاتتىق كۈن چۈشتى،
ئېلىپ قاچار ئەر بارمۇ؟

نۇزۇگۈمنىڭ تۇتۇپ كېلىنگەندىن كېيىن، كۈرە
شەھرىدىكى ئامبالنىڭ ئۆيىدە تۇرۇپ ئېيتقان قوشقى:

كەپە قىلدىم باياۋانغا،
چېرىك كەلدى داۋانغا.
ئون ئىككى كۈن بولغاندا،
مەن تۇتۇلدۇم قاۋانغا.

شېسەن مازى ① ياخشىدۇر،
ئاغىچىسى خوپ ياخشىدۇر.
دەردنى ئېيتىپ يىغلايمىز،
دەردىمىز مۇڭ - ناخشىدۇر.

① مازى — چوقۇر مەنىسىدە.

ئاتامنى مەن سېغىنىدىم
ئاكامنى مەن سېغىنىدىم.
تىرىكمىكىن شۇ ئاتام،
خەۋەر ئوقماي يىغلىدىم.

ئاكامغا يېتەلمەسمەن،
ئاتامنى كۆرەلمەسمەن.
ئاتامنى كۆرۈپ ئۆلسەم،
ھەرگىز ئارمان قىلماسمەن.

ئاكام مۇندا كېلەرمۇ؟
مېنى ئېلىپ كېتەرمۇ؟
بىر خەۋىرى يوق ئۇنىڭ،
قەشقەرگە تىنچ يېتەرمۇ؟

نۇزۇگۈم موڭغۇل ئامبالنىڭ ئۆيىدىن چىقىپ ئالتە
ئاي قېچىپ يۈرىدۇ. ئۇنىڭ جاڭگالدا قېچىپ يۈرۈپ
ئېيتقان قوشىقى:

ئالتە ئاي ياتتىم خاماندا،
نان پىشۇردۇم ساماندا.
ئاجىز نۇزۇك جاڭگالدا،
ئاتام يۈرەر قايندا؟

سولۇن بېرىپ يامۇلغا،
ئەرز قىپتۇ جاڭجۇنگە.①
جاڭجۇن يايى ئەۋەتتى،
مەندەك ئاجىز خوتۇنغا.

يايى چىقتى تۇتقىلى،
ئەجدىھادەك يۇتقىلى.
ئون بەش يايى كېلىپتۇ،
مەن نۇزۇكنى تۇتقىلى.

قومۇشلۇق بولدى جايىم،
بۆرە، تۈلكە ھەمراھىم.
خۇدانىڭ ھۆكىمى بىلەن،
جاڭگال بولدى ماكانىم.

ئالتە ئاي بولدى يالغۇزمەن،
قەشقەر يولىنى بىلمەسمەن.
خۇدا مېنى ساقلىسۇن،
سولۇنلارنى كۆرمەسمەن.

ھېچكىم مەندەك بولمىسۇن،
بالالارغا قالمىسۇن!
بىزگە كەلگەن دەرد - ئىلەم،
ھېچ بەندىگە كەلمىسۇن!

① ئىلى جاڭجۇنى كۆزدە تۇتۇلىدۇ.

نۈزۈگۈمنىڭ دۆڭ يامۇلدا تۇرۇپ ئېيتقان قوشىقى:

ئامباللارنىڭ خاڭزىسى،
غۇلجىدا بار فاڭزىسى ①
چاقاي دېسەم چېقىلماس،
قولۇمدىكى كۈيزىسى.

خۇدا بەرگەن غۇنچەممەن،
سولۇن قالماق ئۈزەلمەس.
خوتۇن قىلماق قەستىمۇ،
مېنىڭ قەددىمنى پۈكەلمەس!

ئايغىمدا كىشەن بار،
بوينۇمدا تاختاي تىڭگاڭزە ②.
ئېلىپ قاچار ئۈزۈكنى،
بارمىكىن بىر خوشەنزە؟

يامۇلنىڭ بار ئۆگزىسى،
ئون بەش غۇلاچ توغرىسى.
كۆرسەم ئەسكى كىگىزدۈر،
سولۇنلارنىڭ موزىسى. ③

① فاڭزىسى — ئۆي — جايى.

② تىڭگاڭزە — بوينۇغا سېلىنىدىغان كىشەن.

③ ماۋزى — قالپاق.

ئەپيۈن تەرگەن سولۇننىڭ،
توڭگۇز يېغى جوزىسى.
ئوڭ قولىدا داۋزىسى،^①
سول قولىدا خوزىسى.^②

ئەپيۈن چەككەن جاللاتلار،
دوڭ يامۇلدا تارتىدۇ،
قايقاراڭغۇ زەي ئۆيدە،
نۇزۇك جۇۋان ياتىدۇ.

داۋگۇاڭ خاندېن خەت كەلسە،
«نۇزۇگۇمنى ئۆلتۈر!» دەپ.
ئەل — جامائەت ئېيتىدۇ:
روھى «جەننەت كۈتەر» دەپ.

مويتۇڭزىدا چاپقاندا،
مەن ئالدىدا ئۆلەرمەن.
موللىلارنىڭ سۆزىچە:
«بېھىش يۈزى» كۆرەرمەن.

مانجۇ چېرىكلىرى نۇزۇگۇمنى تۇتۇپ كەلگەندە، نۇ -
زۇگۇمنىڭ زىنداندا ئېيتقان قوشقى:

① داۋزىسى — پىچىقى.

② خوزا — ئەپيۈن سالىدىغان چىلىم.

نۇزۇك بىلەك باغلاندى،
ئۆلتۈرگىلى چاغلاندى.
نۇزۇگۇم ئۆزى يالغۇز،
شى يامۇلغا سولاندى.

«نۇزۇگۇم» دەپ كۆپ يىغلاپ،
ئاتام قەشقەردە قالدى.
يالغۇز مېھرىبان ئاكام،
قالماق ئىچىدە قالدى.

كاشكى كۆرسەم ئاتامنى،
قالماقتىكى ئاكامنى.
كۆرمەي ئۆلۈپ كېتەرمەن،
قەشقەردىكى تاغامنى.

مەن كۆرمىگەن مومامنى،
مېنى تۇغقان ئانامنى.
چەنفەن^① بېرىپ ئۆلتۈرگەن،
ئۈچ ياشتىكى بالامنى.

يامۇل ماڭا قىيىندۇر،
ئۆلۈم ۋاقتى يېقىندۇر.

① چەنفەن — چېرىك، جاللات مەنىسىدە.

زالملارنىڭ سۈرىتى،
پايدىسىز - بىر تىيىندۇر.

ئالدىمىدىكى جاللاتلار،
قىلىچىنى ئوينىتار.
مېنى ئۇشبۇ ئۆلۈمدىن،
قانداق كىشى ئاجرىتار؟

مىراجىخان ھەققىدە قوشاق

مىراجىخان — بىر تارىخىي شەخس. ئۇ 18 - ئە -
سىرنىڭ ئاخىرى 19 - ئەسىرنىڭ باشلىرىدا كۇچادا
ياشىغان. ئېيتىشلارغا قارىغاندا، كۇچانىڭ شەھەرگە
يىراق ياقا دېگەن يېزىسىدا بىر دېھقان ھالال ئەمگىكى
بىلەن تۇرمۇش كەچۈرىدىكەن. ئۇنىڭ قىزى مىراجىخان
ناھايىتى ئەقىللىق، لاتاپەتلىك، شەرم - ھايالىق قىز بو -
لۇپ چوڭ بولىدىكەن. قىز رەسىدە بولغاندا، ئاتا - ئانى -
لىرى ئۇنى كۇچانىڭ چىمەن دېگەن يېزىسىدىكى بىر
پۇلدار كىشىگە ياتلىق قىلغان. بىراق، ئۇزۇن يىللار ئۆت -
كەن بولسىمۇ، ئۇلارغا مىراجىخاندىن ھېچقانداق خەت -
خەۋەر بولمىغان. مىراجىخاننىڭ ئانىسى ئاق كۆڭۈل دېھ -
قان ئايالى بولۇپ، كۈن بويى قىزىنى ئويلاپ، قىزىنىڭ
دېرىكىنى ئالالماي، غەم - ئەندىشە ئىچىدە ھايات كەچۈر -
گەن. بالا دەردىدىن ئېغىر كېسەلگە مۇپتىلا بولغان. ئۇ
قىزىنىڭ دەردىدە، ئازابلىق، ھەسرەتلىك كۈنلىرىنى ناخ -
شا - قوشاقلارغا قوشۇپ، ئۆز كۆڭلىگە تەسەللى بەرگەن.
زۈلمەتلىك، قاراڭغۇ جەمئىيەتنىڭ تەڭسىز - ئادالەتسىز -
لىكىگە نارازى بولۇپ، غەزىپىنى ئىپادىلىگەن ۋە ئاخى -

رىدا قىزىنى تاپالماي، دەرد - ئەلەم ئىچىدە بۇ دۇنيا بىد -
لەن خوشلاشقان. مىراجخاننىڭ ئانىسى ئېيتقان بۇ ناخ -
شا ئۆزىنىڭ چوڭقۇر مەزمۇن ۋە قايغۇلۇق لىرىك كۈچى
ئارقىلىق كۈچادىكى ھەر تەبىقە كىشىلىرى قەلبىگە سىد -
ئىچىپ كەتكەن. بۇ قوشاق نىساخان ئانىنىڭ ئاھاڭ ئىش -
لىشى ۋە سەھنىدە ئورۇندىشى بىلەن بۈگۈنكى دەۋرىمىز -
گىچە يېتىپ كەلگەن.

«مىراجخان ھەققىدە قوشاق» - ھەم تارىخىي قو -
شاق، ھەم تارىخىي ناخشا بولۇش سۈپىتى بىلەن، كۈچا
خەلقىنىڭ تەبىئىي، ياسالمايلىقتىن، دەبدەبىلىكتىن خا -
لىي بولغان قەلب دۇنياسىنى ۋە تۇرمۇش گۈزەللىكى
ھەققىدىكى ئوي - پىكىرلىرىنى ئىپادىلىگەن، ئۇ توي -
مەرىكە، مەشرەپ سورۇنلىرىدا ئېيتىلىدىغان، كىشىلەرنىڭ
يۈرەك تارىنى چېكىپ ئۆتىدىغان ئەڭ ئاكتىۋال مەزمۇن -
دىكى قوشاقلاردۇر.

ئۆزۈڭ ئۇندا بارامسەن؟
مېنى مۇندا قويامسەن؟
يۈرەكم چاكى - چاك بولدى،
كېلەي دەپمۇ قويمايسەن؟
ۋاي بالام مىراجخان.

ئارقىدا قىمار ئويناپ،
سەيپۇڭ قارىنى مەن ئۆتۈپ.

مىراجىخان دەردىدە،
پارە - پارە قان يۇتۇپ،
ۋاي بالام مىراجىخان.

سېرىق قۇشقاچ بولۇپ سايىراپ،
چىمەننىڭ ① يولىغا قاراپ.
قارا كۆزۈم ئەسىر بولدى،
سېنىڭ يولۇڭغا مەن قاراپ.
ۋاي بالام مىراجىخان.

* * *

سېرىق سەبەدە تولۇن ئايدەك، ②
يۈزۈڭگە خال ياراشىپتۇ.
سېنىڭ ئىشقى پىراقىڭدا،
يۈرەككە ئوت تۇتاشىپتۇ.

قاشىڭ دەيمۇ، كۆزۈڭ دەيمۇ؟
سىياقلىق قىلدى ۋەيرانە.
جاھاننى ئىزدەسمە يوقتۇر،
سېنىڭدەك ياخشى مەردانە.

① كۈچادىكى بىر يېزىنىڭ ئىسمى.

② كېيىنكى مەزگىللەردە خەلق ناخشىچىلىرى ئاخىرقى كۈپلەتلەرنى قوشۇپ ئېيى-
تىپ، ئۆزىنىڭ مۇڭ - زارىنى ئىپادىلىگەن.

سادىر پالۋان قوشاقلرى

سادىر پالۋان — شىنجاڭ تارىخىدىكى بىر ئاتاقلىق شەخس، مىللىي قەھرىمان. ئۇ ئىلى دېھقانلار قوزغىلىڭىدا نىڭ سەركەردىسى، يالقۇنلۇق خەلق قوشاقچىسى. ئۇ 1798 - يىلى كۈزدە ھازىرقى غۇلجا ناھىيىسىنىڭ مول - لىتوختىيۈزى يېزىسىدىكى بىر ياللانما دېھقان ئائىلىسىدە دۇنياغا كېلىپ، 1871 - يىلى ئالەمدىن ئۆتكەن. سادىر پالۋان قوشاقلرى ئۇيغۇر خەلقى ئارىسىدا تارقىلىپ يۈرگەن يېقىنقى زامان تارىخىمىزدىكى ئەڭ داڭلىق، ئەڭ مۇنەۋۋەر قوشاقلارنىڭ ئۈلگىسىدۇر.

18 - ئەسىرنىڭ ئاخىرلىرى چىڭ سۇلالىسى پۈتۈن جۇڭگوغا ھۆكۈمرانلىق قىلىۋاتقان مەزگىل بولۇپ، جۇڭ - گودىكى ھەر مىللەت خەلقىنىڭ تۇرمۇشى قاتتىق خاندەن ۋەيرانچىلىق ئىچىدە قالغانىدى. بۇ دەھشەتلىك مىللىي ۋە سىنىپىي زۇلۇملارنى ئۆز بېشىدىن ئۆتكۈزگەن ۋە ئۆز كۆزى بىلەن كۆرگەن ياش سادىرنىڭ قەلبىدە زۇلۇمغا قارشى ئۆچمەنلىك ئوتى يالقۇنلايدۇ. چىڭ سۇلالىسى چېكىلىرىنىڭ دېھقانلارنى بوزەك قىلىپ ناھەق جازالاشلىرىغا بىرقانچە ئون قېتىم قارشى چىقىدۇ. مانا شۇنىڭدىن

باشلاپ ئۇنىڭ نامى ئەل ئىچىدە تارقىلىدۇ، شۇنداقلا ئۇ ئەكسىيەتچى ھۆكۈمەت تەرىپىدىن گۇمانلىق دەپ قارىلىپ دۇ. شۇڭا ئۇ، ئۆز يېزىسىدا تۇرالماي، غۇلجىنىڭ قارلېن دېگەن يېرىدە 50 كىشىلىك قارشىلىق كۆرسىتىش ئەتىرىتى تەشكىللەيدۇ ۋە ئۇنى ياخشى يېتەكلەپ 300 كىشىگە تەرەققىي قىلدۇرۇپ، ھۆكۈمرانلارنىڭ زۇلۇمىغا قارشى قوزغىلاڭنى باشلايدۇ. سادىر پالۋان يېتەكچىلىك دىكى قوزغىلاڭچىلار 1860 - يىلىدىن باشلاپ ئىلى ئاشلىق سېتى، چىلىپەڭزە، بايانداي، كۈرە قاتارلىق جايلارنى ۋە كونا قەلئەلەرنى قولغا چۈشۈرۈپ، دېھقانلار قوزغىلىغىدا كۆپ قېتىم غەلبە قازىنىدۇ. سادىر پالۋان 40 يىلدىن ئارتۇق كۈرەش جەريانىدا 13 قېتىم تۈرمىگە تاشلىنىدۇ، ياقا يۇرتلارغا سۈرگۈن قىلىنىدۇ، نۇرغۇن ئازاب - ئوقۇبەتلىك كەچۈرمىشلەرنى باشتىن كەچۈرىدۇ. لېكىن، بۇ ئېغىر كۈنلەر ئۇنىڭ ئەركىنلىك، ھۆرلۈك ئۈچۈن كۈرەش قىلغان ئىرادىسىنى بوشاشتۇرالمىدۇ، گۈزەل غايىسىنى يوقىتالمىدۇ، ئۇنىڭ قەددىنى پۈكەلمەيدۇ. ئەكسىچە ئۇ ئەزگۈچىلەرگە قارشى، زۇلۇمغا قارشى كۈرەش جەريانىدا پولاتتەك چېنىقىپ، تەدبىرلىك، قاتتىق قوللۇق، ئۆتكۈر باشلامچى بولۇپ يېتىشىدۇ.

«سادىر پالۋان قوشاقلىرى» ئۇيغۇر خەلقىنىڭ زۇلۇمغا قارشى كۈرەشلىرىنىڭ شانلىق دەستۇرى، تارىخنىڭ ئۆچمەس شاھىتى. سادىر پالۋان قوشاقلىرىدىن بىز 18 - ئەسىردىكى شىنجاڭ ھەر مىللەت ئەمگەكچى خەلقىنىڭ ئازاب - ئوقۇبەتلىك تۇرمۇشى، ئۇلارنىڭ ئارزۇ - ئارمانى.

لىرى، ئەركىنلىك، باراۋەرلىك، ئادالەتنى قولغا كەلتۈرۈش كۈرىشىدىكى جاپالىق مۇساپە، سەرگۈزەشتىلىرىنى، يېڭى، بەختىيار زامانغا تەلپۈنۈش ئىرادىسىنى كۆرۈۋالالايمىز. ئۇ زور تارىخىي، ئىجتىمائىي قىممەتكە ئىگە.

1

سادىر پالۋاننىڭ بۇرۇنقى قوشاقلىرى

سادىر پالۋاننىڭ كۈرە يامۇلىدا ياتقاندا ۋە يامۇلدىن قېچىپ چىققان ۋاقىتلىرىدا ئېيتقان قوشىقى:

تەلكنىڭ تېغى دەيدۇ،
مېنىڭ ئەسلى ماكانىمدۇر.
نېمە قىلساڭ قىل شەنگەن،
سېنىڭ سورار زامانىڭدۇر.

تەلكنىڭ تېغى دەيدۇ،
مەردلىك ياغار چىرايىدىن.
مېنى كۆرمە ئۆلۈمتۈك سەن،
چاپانمىنىڭ ياماقىدىن.

تەلكنىڭ تېغى دەيدۇ،
بېشى كۆكنى قۇچاقلايدۇ.

سەن جانجۇن بەك خار كۆرمە،
مېنى ئەل - يۇرت ئۇلۇغلايدۇ.

يامۇلغا چۈشۈپ قالدىم،
چۇسا بىلەن پىتلارغا.
ۋاڭزى ① «پۇل» دەپ ھەيدەيدۇ،
ئولگۈرمەيدۇ ئىتلارغا.

ۋاڭزى «ئالساملا» دەيدۇ،
ۋاڭزىغا نېمە لازىم؟
يار خالتا ئەۋەتىپتۇ،
يامۇلدا يېتىپ تەزىم.

يامۇلدا تولا يېتىپ،
چېچىم بىر قۇچاق بولدى.
مەن يامۇلنى تەشكەندە،
قوۋۇرغام پىچاق بولدى.

يامۇلنى تېشىپ قويۇپ،
قېچىپ چىقتىم تالاغا.
مېنى باققان بەش يايى،
ئەمدى قالدى بالاغا.

① ۋاڭزى — بەگ، ھاكىملار مەنسىدە.

يامۇلدىن قاچقان ۋاقىتتا،
قازانچى ① بىلەن قاچقان.
چېرىكلەر قوغلاپ كەلسە،
قار كېچىپ داۋان ئاشقان.

يامۇلدىن قېچىپ چىقىپ،
تاغلارنى ماكان ئەتتىم.
قورساق ئېچى يامانكەن،
شالۋورنى ② كاۋاپ ئەتتىم.

شالۋورنى كاۋاپ ئەتسەم،
بىر تاتلىق بېغىر بولدى.
تاغلاردا قېچىپ يۈرۈپ،
ئاتلىرىم يېغىر بولدى.

ئېگىز تاغنىڭ قارغىيى،
قىشلىقى شالاڭ ئوخشاش.
ھەمراھىمنى ③ يەي دېسەم،
ئۆزۈمنىڭ بالام ئوخشاش.

يامۇلدىن چىققان كۈنى،
ھېلىم بىلەن تېپىشتىم.

① قازانچى — جاي ئىسمى.

② شالۋور — تېرە ئىشتان.

③ ھەمراھىم — مىنگەن ئېتى.

قوغلاپ چىققان چېرىك بىلەن،
ئۈچ كۈنگىچە ئېتىشتىم.

چېرىك قاچتى ئىلىغا،
ئېتىپ چۈشۈردۈم بېلىغا.
سەكرەپ چۈشۈپ ئېتىمدىن،
نەيزە تىقتىم گېلىغا.

مەن بىلمەس نە يامۇل بار؟
بولدى يۈرىكىم پارە.
بالا كەلسە بېشىمغا،
تارتىماسقا نېمە چارە؟

مەن يامۇلدىن قاچقاندا،
بىر مانجۇ بىلەن قاچقان.
سالاسۇنغا سولاپ قويسا،
قۇلۇپ تولغاچ، ئىشىك ئاچقان.

يامۇلدىن قېچىپ چىقىپ،
بەش كۈن ماڭدىم پىيادە.
بىر قالماق «ماڭغىن» دەيدۇ،
دۆلەت بەرسۇن زىيادە.

يامۇلدىن قاچقان كۈنى،
ياتقان يېرىم يانبۇلاق^①

① يانبۇلاق — جاي ئىسمى.

خۇدايىمدىن تىلەيمەن،
ماڭا بەرسۇن بىر ئۇلاغ.

يامۇلدىن قېچىپ چىقىپ،
ئارغامچا تېپىپ ئالدىم.
مەن مىنگەن ئالا ئاتنى،
ئون سەرگە سېتىپ ئالدىم.

يامۇلدىن قاچار چاغدا،
لوسشى ① ئامال تاپتى.
سېپىلنى تېشىپ قويۇپ،
تۆشۈككە چاپان ياپتى.

يامۇلدىن قېچىپ چىقىپ،
ئون كۈن ماڭدىم پىيادە.
تۇتامدۇ، تۇتالمىدۇ؟
بۇيرۇق بىلەن ئىرادە.

يامۇلدىن قېچىپ چىقىپ،
خىيال كىردى بېشىمغا.
پىچاق، چاقمىقىم، خالتا،
شەرۋانخان قاياشىمغا.

يامۇلنىڭ ياغاچلارى،
قىزىل سىردا سىرلاقلىق.

② لوسشى — تۈرمىدىكى ھەيراهى.

مېنى باققان بەش يايى،
ئۈرۈمچىدە سولاقلق.

يامۇلنىڭ ياغاچلارى،
ئېگىز قارىغاي چەڭزە.
يامۇلدىن قېچىپ چىققان،
سادىر ئۆزى خوشەنزە.

يامۇلنىڭ ياغاچلارى،
ئالا - ئالا ئالماچ.
مەن يامۇلدا ياتقاندا،
بالىلار قالغان يالغۇچ.

سادىر بىر ئوغۇل بالا،
ياۋان يەرنى خالايدۇ.
بىر يامبۇ بېرىپ قويسام،
ئۆلتۈرمەيدۇ، پالايدۇ.

ھاشارچىلارنىڭ تۈرمەلىنى توختىتىۋالماي تۇرغان
چېغىدا سادىر پالۋاننىڭ ئېيتقان قوشىقى:

تۈرمەلىنى تۈرۈپ قويدۇق،
ھېكم يايىدىن باشلىق.
يايىلار زۇلۇم سالسا،
بوزەك بولمىغان قاشلىق.①

① قاشلىق — قاش دەرياسى بويىدىكى ئەمگەكچىلەر كۆزدە تۇتۇلغان.

تۈرمەلگە كۆچۈپ كىرسەك،
تۈرمەلنىڭ كۈچى كۆپتۈر.
ھەرقانچە غەيرەت قىلساق،
قورساقنىڭ جېنى يوقتۇر.

تۈرمەلنى ئېلىپ قاچسا،
دەريانىڭ سۈيى تاشقىن.
بىز تارتساق بۇ دەردلەرنى،
ئامبالنىڭ خۇيى چاچقىن!①

نى مەردلەر ئۆلۈپ كەتتى،
تۈرمەلنىڭ قاشاسىدا.
جېنىمنى تىكىپ قويدۇم،
ۋاڭخۇلۇ ھاشارىدا.

سادىر پالۋاننىڭ فېئوداللىزم ۋە زالىم بەگ-
لەرنىڭ زۇلۇمىغا قارشى ئېيتقان قوشىقى:

بۇ چاقۇ يامان چاقۇ،
ئۆزلەرنى خار ئەيلىگەن.
بەگ، خوجامغا شەھەر بېرىپ،
يۇرتنى دەسسەپ، چەيلىگەن.

② چاچقىن — ئەمەلدارلارنىڭ خۇي — مىجەزى قوپال، قاتتىق مەنسىدە.

يامۇلغا يالاپ ماڭدى،
شۇم چاقۇ بىلەن بىزنى.
ئىچ ئاغرىتماس زالىملار،
تۆكتى قان - يېشىمىزنى.

چاقۇ بىلەن يۈز بېشى،
ئامباللىققا سايلاندى.
سادىرنى تۇتۇپ بېرىپ،
ئاغزى - بۇرنى مايلاندى.

زالىملار زاماندا،
ئەلنى قىيىندى خانلار.
سادىر ئاتلىنىپ چىقتى،
ئاقماس ئۈچۈن كۆپ قانلار.

سادىر پالۋاننىڭ زالىملارنىڭ ۋەھشىيلىكى ۋە ئۇ -
رۇپ - قىيناشلىرىغا قارىتىپ ئېيتقان قوشقى:

مېنى پالاپ ئېلىپ ماڭدى،
بۇرنۇمغا سېلىپ زىخچە.
ئۈسسۈتسەڭمۇ قايتماسمەن،
جاڭجۈن ئىشلىگەن مىخقا.①

① مىخ — ئىرادىدىن قايتماسلىق مەنىسىدە.

قەپەسكە سولۇۋەتتىڭ،
تۆت تەرەپكە قارايمەن.
ئۆزۈم بۇندا، گۇۋاھ بەندە،
بۇلبۇل بولۇپ سايرايمەن.

بالا - چاقام يېتىم قالدى،
چاقىرسام ئۈنۈم يەتمەس.
قورقماس غەيرىتىم باردۇر،
ئەل ئۈچۈن بېشىم كەتمەس.

«قاچاقلار» دېمەك بىزنى،
يۈرىمىز يايلاق تاشتا.
خان كۈرەگە سۇ باشلاپ،
ئاش - نان تاپقان شۇ باشتا.

مېنى سىنىماق بولغان،
خان جاڭجۈن چېغىڭ چاغلىق!
ھەرقاچان زۇلۇم سالىساڭ،
ئوغۇل بىلەن قاڭغۇرۇق!

مېنى تۇتىمەن دېگەن،
سەن تاغلىق، قارا تاغلىق.
مېنى سەن تۇتالمايسەن!
ئوغۇل بىلەن قاڭغۇرۇق!

سادىر پالۋاننىڭ بېشىدىن كەچۈرگەن دەرد - ئەلەم -
لەرنى يادىغا كەلتۈرۈپ ئېيتقان قوشقى:

ئالۋانغا سۈرۈك^① بەرمەي،
يايى قامچىلاپ چىقتى.
بۇ زۇلۇمغا چىدىماي،
سادىر ئاتلىنىپ چىقتى.

سادىر دەپ ئېتىم يامان،
ئون بەش ياشتا ئاتالغان.
دەسلەپتە تۇتۇلغاندا،
دوڭ يامۇلغا پالانغان.

سادىرنى تۇتۇپ بەرگەن،
ئاق جاڭزىدىكى شاڭيو.
جان باقماق ئۈچۈن ساتتىم،
قۇمۇل شەھىرىدە ياڭيۇ.

سادىر مەنۇ - سادىر مەن،
سادىر بولماي كىمدۇر مەن؟
تاغ يولىنى سورىساڭ،
بىرنى قويماي بىلۈرمەن.

يوللاردا كېتىپ بېرىپ،
قاتتىق نېنىمنى يېدىم.

① سۈرۈك - مۆھلەت، ۋاقىت.

بىر مانجۇ سوراپ ئەردى:
مەن ئۆزۈم خەنبىن ① دېدىم.

سادىرنىڭ مىنگەن ئېتى،
ساغرىسىدا ئالسى.
ئىلىدا خوتۇن قالدى،
قۇچقىدا بالىسى.

چېرىك چىقتى يېيىلىپ،
سادىر ئاتتى پېتىنىپ.
دالدىدىكى قارا تاش،
جۇۋامنى ئالدى يېپىنىپ.

قوغلاپ چىققان چېرىكنىڭ،
مىنگەن ئاتلىرى قاشقا.
چېرىك ئاتىدۇ تاشقا،
سادىر ئاتىدۇ باشقا.

لاتىدىن پوپۇچ تىكسە،
كۆرمىگەنلەر «خەي» ② دەيدۇ.
سادىرنىڭ ئۇنى چىقسا،
چېرىك قورقۇپ «ھە» دەيدۇ.

چوڭ يولدا كېتىپ بارسام،
بىر چېرىك «مەكە!» دەيدۇ.

② خەنبىن — خەنزۇ ئەسكىرى مەنىسىدە.

① خەي — ئاياغ، كىيىم مەنىسىدە.

باشقا تارتىپ بىر سالىم،
«بولدى ماڭا كېتە!» دەيدۇ.

ئىستى، ئۆمرۈم ئۆتۈپ كەتتى،
زەي زىنداندا، سولاققا.
ھېچبىر راھەت كۆرمىدىم،
ئەلەم تارتىپ قاماقتا.

ئايلىنىپ تولا يۈرۈپ،
خويمۇ زېرىكتىم شەدىن.
خۇدايىم ئايرىمىسۇن،
«قازانچى» دېگەن يەردىن.

«قازانچى» دېگەن يەرنى،
چېرىكلەر تاپالمايدۇ.
يىراقتىن قاراپ تۇرسام،
بىر دۆڭدىن ئاشالمايدۇ.

سادىر ياتقان كامارغا،
ئۇچار قانات كىرمەيدۇ.
مەن بۇ يەردە يۈرمىەن،
بالىلىرىم نېمە يەيدۇ؟

ئات مىندىم كۆرەڭ قاشقا،
سەكرەتتىم تاشتىن - تاشقا.

چېرىك ئاتىدۇ تاشقا،
سادىر ئاتىدۇ باشقا.

قار كېچىپ تولا مېڭىپ،
ئۆتۈكۈمنى ھۆل قىلدىم.
تاشقا مالخاي كىيگۈزۈپ،
چېرىكلەرنى گۈل قىلدىم.

سادىر پالۋاننىڭ ئىلىدا قايتا تۇتۇلغاندا ئېيتقان
قوشقى:

بۇ تاغلار تونۇش تاغلار،
مەڭگۈگە ئاداشمىدۇر.
قول شىلتىسا شىلتىسۇن!
قاچاقلار قاياشمىدۇر.

ھەيۋەتلىك قىياتاشلار،
يامغۇر سۈيىدە يېرىلار.
سەن تۇرساڭ تىك باغلاقلىق،
سادىرنىڭ قانداق چىدار؟

قاشنىڭ قارىسى سەندە،
ئۆزۈڭدىن ئۆكسۈپ يۈرمە!
قاراخان بىلەن ئۇنى،
مەڭگۈلۈك ئاداش كۆرمە!

سادىر پالۋاننىڭ ئىلى يامۇلىدا ياتقاندا جەنۇبتىن
چىققانلار بىلەن بىرلىكتە ئېيتقان قوشقىنى:

«بۇغدايچى» دېمەڭ بىزنى،
قەشقەرلىك دېمەڭ بىزنى.
تۇغقاننى بۆلۈپ تاشلاپ،
يەك كۆرمەڭ ئەزىزلىرىنى.

تاغنىڭ ئارقىسىدا دەيدۇ،
ئىلىخو دېگەن يەرنى.
شەھەر ئايرىپ ئالالمىسەن!
بوينۇڭدىكى مەرەزنى!

ئۆستەڭنى چېپىپ قويدۇق،
مەتىمىن، ھېكىم باشلىق.①
خان جاڭجۈننى يوقاتساق،
بىزنىڭ بولىدۇ ئاشلىق.

سادىر پالۋاننىڭ ئۈرۈمچى يامۇلىدا ياتقان ۋاقىتتا
تۈرمىدە مەھبۇسلار بىلەن ئېيتقان قوشقىنى:

كۆزۈمنى ئېچىپ قويدى،
ئۆزگە يۇرت قاياشلىرى.
تۇغقاندىنمۇ چارىكەن،
بىر مەسلەك باغاشلىرى.

① بىللە ئىشلىگەن ئادەم ئىسىملىرى.

زىندان ئىچى قاراڭغۇ،
چىراغ نۇرى يورۇتالماس.
بىز تۇغقانلار بىر بولساق،
تۆمۈر چىشلار تاپالماس.

ھېلىم، سېلىم بىر تۇغقان،^①
تاغ ئارتىلىپ سىز چىققان.
تەيپۈنەملىك^② يارەنلەر،
بىز بۇ يەردە ئۇچراشقان.

خان جاڭجۈننىڭ يامۇلى،
بىزنى قىلدى بىر تۇغقان.
بىر ياقىدىن باش چىقسا،
دۈشمەن بولۇر يەر - يەكسان.

سادىر پالۋاننىڭ ئۈرۈمچى يامۇلىدىن قاچقاندا ئېيتە -
قان قوشقى:

دىخۇا^③ دىن قېچىپ چىقىپ،
ئۆز يۇرتقا كېتەلمىدۇق.
ھەرقانچە قىلغان بىلەن،
مەقسەتكە يېتەلمىدۇق.

① جەنۇبتا چىڭ سۇلالىسىغا قارشى كۆتۈرۈلۈپ، غۇلجىغا چىقىپ، سادىر پالۋاننىڭ چوڭ قوشۇنىغا قاتناشقان ئاكا - ئۇكا باتۇرلارنى كۆرسىتىدۇ.
② ئەينى يىللاردا گەنسۇ، شەنشى، نىڭشىيادا كۆتۈرۈلگەن ئىنقىلابچىلار كۆزدە تۇتۇلىدۇ. ئۇلار بىردەك تەيپىنىڭ تەيىنگۈ قوزغىلاڭچىلىرى دەپ ئاتالغان.
③ دىخۇا — ئۈرۈمچىنىڭ ئىلگىرىكى نامى.

قونغان يېرىمىز تاشلىق،
قىنىدى قورساق ئاچلىق.
تىلماچلىق قىلىپ بەزەن،
بولۇۋالدۇق چېرىك باشلىق.

سادىر پالۋاننىڭ تاغ ئۆڭكۈرلىرىدە ياتقاندا ئېيتقان
قوشىقى:

تاش كامېردا ياتسام،
ھۇۋقۇشلار ئۇۋام دەيدۇ.
مەن ئۆڭكۈردە ياتقاندا،
بالىلىرىم نېمە يەيدۇ؟

ئۆڭكۈر باشتىكى قاردىن،
بىر يەڭ سۇ چۈشەر پەسكە.
بىز تاغلاردا بولساقمۇ،
ئەزىزلەر بىزنىڭ ئەستە!

تاش كامېردا ياتسام،
دەيدۇ: «سادىر ئۆڭكۈرى».
چېرىكلەر قوغلاپ چىقسا،
قېزىلار بۇندا گۆرى.

سادىر پالۋاننىڭ قۇمۇلغا پالىنىپ كەلگەندە ئېيتقان
قوشىقى:

قىش، بوران، شىۋىرغاندا،
ناخشامغا روجەك ياخشى.
جېنىمدىن ئۆتۈپ كەتتى،
تۆمۈر ھارۋا داق – داقى.

قۇمۇل دېگەن يەردىمۇ،
قازان قۇلىقى تۆتكەن.
زالىم تۇڭچىسى، بەگلەر،
زۇلىمدىن ئۆلگەن كۆپكەن.

كاللا كېسەر جاللاتنىڭ،
قولدا نەيزە، قىلىچ.
خان دەرۋازىسى ئالدىدا،
كاللىغا ياسار بېدىش.

خان دەرۋازىسى ئالدىدا،
كۆردۈم بىگۇناھ بىر باش.
ئىسمى ئۇنىڭ گاڭباقى
ماڭا بولدى قېرىنداش.

سادىر پالۋاننىڭ قۇمۇل يامۇلىغا يۆتكىلىپ، زىنداندا
ياتقاندا ئېيتقان قوشقى:

يىلان باغرىدەك يوللار،
يۇرتۇمنىڭ ئىز قاشقىسى.
ماڭا قىلچە بىلىنمەس،
ئەل ئىشقىدىن باشقىسى.

تەلكە تاغلىرى دەيدۇ،
تەڭرى تاغلىرى دەيدۇ.
قارا خانغا دەرد تۆكسەڭ،
بىر دەملىك لەببەي دەيدۇ.

تارتقىنىم زۇلۇم – كۈلپەت،
مىڭ ئۆلۈپ تىرىلدىم مەن.
دەرد كەلسە كېلىۋەرسۇن،
يولۇم ھەق! تىرىلدىم مەن.

سادىر پالۋاننىڭ ئۈرۈمچى يامۇلىدا ئەل – يۇرتى،
بالا – چاقا، دوست – بۇرادەرلىرىنى سېغىنىپ ئېيتقان
قوشقى:

ئاتىسىدىن يېتىم قالغان،
ئانىسىدىن يېتىم قالغان.
يېتىم قالغاندا مەن ئالغان،
ھېۋىزەم ئاتلىق ئامان بارمۇ؟

ئاق بوز ئېتىم ئاچ قالدى،
بىر ئېتەك سامان بارمۇ؟
ئاغزىمغا ئىلىم سالغان،
داموللام ئامان بارمۇ؟

ئاق بوز ئاتقا نان بەرگەن،
تورۇق ئاتقا چۆپ بەرگەن.

سادىر ئۈچۈن جان بەرگەن،
ھېۋىزەم ئاتلىق ئامان بارمۇ؟

مېھمانلار كېلىپ چۈشكەن،
چىراغلار يېنىپ ئۆچكەن.
غەمكىن كۆڭلۈمنى يەشكەن،
سارايم ئامان بارمۇ؟

ئوقۇردا كىشىنەپ تۇرغان،
تورۇق ئېتىم ئامان بارمۇ؟
بىر تەككىگە باش قويغان.
ھېۋىزەم جېنىم ئامان بارمۇ؟

ئۆينىڭ تۆرىدە تۇرۇپ،
ساچقانى مازاپ ياتقان.
كالا گۆشىنى تەڭ يېگەن،
مۈشۈكلىرىم ئامان بارمۇ؟

بوسۇغامنى بېسىپ ياتقان،
كېچە - كۈندۈز قاۋاپ ياتقان.
جاپايىمنى تولا تارتقان،
بويناقلىرىم ئامان بارمۇ؟

چوڭ ئاكىمنىڭ بالىلىرى،
مېنى كىچىك دادام دەيتتى.
مېنى كىچىك دادام دېگەن،
قۇلۇنلىرىم ئامان بارمۇ؟

ئالتىنچى ئاينىڭ ۋاقتىدا،
مېۋە - چېۋە پىشيدۇ.
ئۆزى پىشىپ، ئۆزى چۈشكەن،
ئالما، ئۆرۈك ئامان بارمۇ؟

سادىر پالۋاننىڭ تۇنجى قېتىم ئۈرۈمچىگە سۈرگۈن
قىلىنغاندا، ئائىلىسىنى ئەسلەپ ئېيتقان قوشىقى:

چوڭ كۈرەنىڭ يولىدا،
ئالدىم ھېۋزەمگە يېلىم.
بەش بالامنىڭ ئىچىدە،
ئەڭ كىچىكى مەمەت ئېلىم.

روشنەنگۈل دەپ بالام بار،
دادا، — دەيدۇ ئەجەب تاتلىق.
بەش بالامنىڭ ئىچىدە،
كىچىكى دەنخان ئاتلىق.

بەش بالامنىڭ ئىچىدە،
چوڭى «پەننامە» ئوقۇيدۇ.
مېنى مويىتۇڭزىدا چاپسا،
تېنىمنى قاغا چوقۇيدۇ.

ئۈرۈمچىگە پالاندىم،
ھېۋزە توقاچ ياققىن.

بەش بالام يېتىم قالدى،
تېنەتمەي ئوبدان باققىن.

سادىر دەپ ئېتىم قالدى،
داڭزىدا ① خېتىم قالدى.
خېتىمنى ئوقۇپ باقساڭ،
بەش بالام يېتىم قالدى.

سادىرنىڭ مىنگەن ئېتى،
ساغرىسىدا ئالسى.
ئىلىدا خوتۇن قالدى،
قۇچىقىدا بالسى.

كۈرە يولىدا يۈرۈپ،
مەپەڭ سۇندىمۇ شەنگەن؟
سادىرنى تۇتۇپ بېرىپ،
كۆڭلۈڭ تىندىمۇ شەنگەن؟

بۈگۈن كۈنگە پەيشەنبە،
كەل، مەپىنى قوش ئەمدى.
ئۈرۈمچىگە پالاندىم،
ئەل - ئاغىنە خوش ئەمدى!

① داڭزا — خان دەۋازىسى تاختىسىغا چاپلانغان ھۆكۈم خېتى.